

LUKAS

É Mbamba Fwéñ Lukas a ngá tsili

Ásumɲa

1 ¹Abwiññ bot é vak yaá ná é tsili nkananɲa ye é mam mé ngá dzálában ya bébélá énzénzanɲ dea été, ²amvála ané bé ngá yágale bía mɔ atée ye átáraga. Ébɔ bé ngá yén mam méte, ébɔ fe bé ngá ñɔɲ mbaga ye ná bé kat fwéñ te. ³Á ndzwée Teófilo, ma me fas yaá fe dɔ áse ya nkée átára ye mésumɲa, éde me yén mvéáñ ná me tsili wa bébélá ye mam méte mé tɔɔ nkomann, ⁴á mfá ye ná o túga yem mvéáñ é mam bé ngá yága wa.

Ángel aa kat é fwéñ ábyálá Juan Ndubot

⁵Mélú Erodes a mbé kéza ye á Judea, fára enziɲ a mbé eyola ná Zakarías, mot ye á nsámá befára Abías. Ngéá Elísabet ñí a mbé fe ngwan ye é mvɔɲ bot Aarón. ⁶Bé beáñ bête bé mbé benzósoó ébe ású Nzamá, bé ngá dzálá fe mémvéná mése ya méyágalé mése Ntí, kaa bidzo. ⁷Ve, bée mbé bé belé mwán, amú ná Elísabet a mbé ekom, ákoan fe ná bé beáñ bé ntɔɔ miyomm.

⁸É mos nsámá befára Zakarías ó ngá sēñ, Zakarías a ngá bɔ eséññ ébe ású Nzamá. ⁹Amvála ané fúlú befára e né, éde bé ngá tɔp Zakarías mos te á mfá ye ná á ñíí á templo Ntí été, ná a dzígi mbwánn enum. ¹⁰Áwola a ngá dzígi wó, abwiññ bot é ngá yaglan átán. ¹¹Éde ángel Ntí a ngá léreban ébe éñe, a téle altar bá dzígi mbwánn enum mfá meyóm.

¹²Niané Zakarías a ngá yén ñí, éde a ngá sigan, á ɲga kɔ fe wɔɲɲ. ¹³Ve, éde ángel a ngá dzó ñí ná: “Á Zakarías, o taa kɔ wɔɲɲ, amú ná Nzamá a wók yaá é ndzaá dwe, ñí ngéá Elísabet da ye wa byéñ mwán fám, wa ye ñí lwée ná Juan. ¹⁴Wa ye fe belé mesán ya mvéáñ, abwiññ bot dá ye fe sán amú ábyálá deñ. ¹⁵Amú ná aa ye bɔ nnén ébe ású Nzamá. Áá ye nú

vino ngé meywa mé kyéññ, aa ye fe bɔ ndzálánn ya Mfúfúp Nsísim atéé ye ábum ñiá. ¹⁶aa ye fe bɔ ná abwiññ bwán béye Israel é búlán ébe Ntí é Nzamá weba. ¹⁷Juan te aa ye ke ósú Ntí ya é nguu Elías, ya nsísim Elías, á mfá ye ná mílém beéséá mí búlán ébe bwán. Aa ye fe bɔ ná é bot bé ne meló bé búlán á nyemann benzósoó bé bot été, á mfá ye ná a koman bwann bé bot amú áśśó Ntí.”

¹⁸Éde Zakarías a ngá dzó ángel ná: “Ma ye yem dzam te á yá? Amú ná bía ngéá wɔm bí ntɔ́ miyomm.”

¹⁹Éde ángel a ngá yalan ya ñí ná: “Ma mé ne Gabriel, mbo biséññ Nzamá. Éñe fe á lóm ma ná me nzu kóbo ya wa, mé kat fe wa bembamba méfwéñ má. ²⁰Ve, amú ye ná weé ndzí yébe é dzam me mvá dzó wa, éyɔɔ dí wa ye tɔbo mvúk, wáa ye kóbo akekwiñ ané é dzam áse me mvá dzó wa dá ye dzálában é tám deñ.”

²¹Tám te áse bot bé mbé átán, bée yana Zakarías, bé ngá yágán fe ámvála Zakarías a ngá bem á templo été. ²²Ve, niané Zakarías a ngá kwíñ á templo été éé mbé fe kóbo ya bó, a ngá kóbo fáve ya mendem; ámvála te édo bé ngá yem ná a yén nyénánn ye á nsísim á templo été, éñe a ngá tsíni néa kaa ákóbo.

²³Niané melú méye éséññ fára deñ mé ngá dzálában, éde a ngá búlán é ndá dzeñ. ²⁴Niané mam méte mé ngá lot, éde ngéá weñ Elísabet a ngá ñɔɔ abum, ané a ngá tɔbo fe é ndá dzeñ été tán ngwan é tán, ²⁵eé dzó ná: “Ntí aá yén mvéáñ ná a vea ma osoán ekom á bot été.”

Ángel aa kat fwéñ ábyálá Yesus

²⁶Niané ábum Elísabet é ngá kwíñ é ngwan saman, éde Nzamá a ngá lóm ángel Gabriel é dzeá bá lwée ná Nasaret, ábeɲɲ sí ye á Galilea; ²⁷endúnn ngwan é mbé ó weñ, é tɔ́ eyola ná María; é mbé é belé atsiɲɲ álúk bá mot a tɔ́ eyola ná José, mot ye é mvɔɔ David. ²⁸Niané ángel a ngá ñí é ndá á mbé a tɔ́, éde a ngá dzó ná: “Á mbóló, abwará ya wa, Ntí a ne ya wa. [O ne ya bibwáran ádaɲ biningá bése.]”

²⁹Ve, María a ngá sigan ya bifíá bíte, a ngá síli fe nlém weñ été ná: “Ámvála mbóló dí dá yíli á yá!” ³⁰Éde ángel a ngá dzó ná: “Á María, o taa kɔ wɔɲɲ, amú ná o wún yaá abwará ébe áśú Nzamá. ³¹Áwola dí wa ye ñɔɔ abum, o byéñ mwán fám, wa ye ñí lwée eyola ná Yesus. ³²Mwán te aa ye bɔ ewólo Mot, bá ye fe ñí lwée eyola ná é Mwán éñí a ne oyaáp ó yóp, Ntí Nzamá aa ye fe ñí téle kéza ámvála ané émvámvámm deñ David. ³³Mwán te aa ye dzwée é ndá bot Jakob mbéámbéá, édzwée deñ dáá ye mana.”

³⁴Éde María a ngá dzó ángel ná: “Dzam te dá ye bɔ á yá? Ma kaa áyem fám!”

³⁵Ané ángel a ngá yalan ya ñí ná: “Mfúfúp Nsísim aa ye nzu ébe wa, é nguu éñí a ne oyaáp ó yóp aa ye wa búrbe áyóp ya nsísim weñ, éde

ná Mfúfúp mwán wá ye nzu byála bá ye wá lwée ná é Mwán Nzamá. ³⁶Évúvúmán dwe Elísabet, dá é ñɔɔ yaá fe abum, a tɔɔ ná a ntɔɔ nnomm, aa ye byéñ mwán fám, é miningá bé ngá dzó ná a ne ekom, ábum deñ é ntɔɔ ngwan é saman. ³⁷Amú ná Nzamá áá vwat bɔ dzam enziɲ.”

³⁸Éde María a ngá dzó ná: “Me ne óloá Ntí, á bɔ́oge ya ma ané o mvá dzó.” Ané ángel a ngá ke.

María aa fép Elísabet

³⁹Melú méte éde María a ngá ke avóó dzeá enziɲ ye á Judea, áberɲ sí ye mikoó été. ⁴⁰Ané a ngá ñíi é ndá Zakarías, éde a ngá sómo Elísabet. ⁴¹Niané Elísabet a ngá wók mbóló María, ané mwán a ngá sigan ñí ábum été, éde a ngá tɔbɔ ndzálánn ya Mfúfúp Nsísim. ⁴²Ané a ngá yónán a dzóo ná: “O belé abwará ádaɲ biningá bése, é mwán a ne wa ábum ñí a ne fe ya abwará! ⁴³Me ne nzá á mfá ye ná ñíá a Ntí wɔm á nzu ma yén? ⁴⁴Niané me mvá wók kíɲ ye mbóló we, eyɔɲ te ébyen éde é mwán a ne ma ábum a mvá sigan ya mesán. ⁴⁵Mvɔmm ya wa amú o bwíni ná é mam mése Ntí a mvá kóbo ya wa má ye dzálában.”

⁴⁶Éde María a ngá dzó ná:

“Nlém wɔm wá nén Ntí;

⁴⁷nsísim wɔm wá wá sán fe ébe Nzamá, Nkoro wɔm;

⁴⁸amú ná a dága yaá nsilann ñúu óloá weñ.

Atéé ye éyɔɲ dí myee bot óse wá ye ma dzó ná mvɔmm;

⁴⁹amú ná é Nzamá a ne Nguuése a bɔ yaá mam menén ébe ma.

A ne Eyola ná Mfúfúp!

⁵⁰Nyénánn engóngɔ́ɔ weñ, ó ne mbéámbéá ébe kada myee bot ye ébá bá kɔ ñí wɔɲɲ.

⁵¹A ngá bɔ é mam menén ya é nguú deñ;
a ngá myaman é bot bé ne bingún ya ásimánn ye mílém myeba.

⁵²A ngá vea biwólo bí bot bíɔɔ bídzwée,
a ngá bére é bot bá sili ménúu meba ósí ó yóp.

⁵³Nzamá a ngá dzéa biɲgóngɔ́ɔ bí bot ya mibey,
ébá bé ne mikúkúmm bá a ngá yáán ya bó móámó.

⁵⁴A ngá vwála bébɔ biséññ béñ, bot béye Israel,
eé ndzí ki vwíán ná a yén bó engóngɔ́ɔ.

⁵⁵Amvála te édo a ngá kyaa bímvámvámm byea,
Abraam ya é mvɔɲ dzeñ mbéámbéá.”

⁵⁶María a ngá bera lígi ané táɲ ngwan é léa bá Elísabet, véa, éde a ngá búlán é ndá dzeñ.

Ábyálá Juan Ndubot

⁵⁷Niané é tám Elísabet a ngá yian byéñ e ngá kwíñ, éde a ngá byéñ mwán fám. ⁵⁸Eyɔŋ te éde é bot méféŋŋ ya bívúvúmán byéñ bé ngá ke va ya ní, niané bé ngá wók ná Ntí aá yén ní engóngóó enén.

⁵⁹Niané mwán a ngá dzálá melú mmom, éde bé ngá ke ní kele, bé ngá kómo fe ní áyo eyola éséá Zakarías. ⁶⁰Ve, éde ñiá a ngá dzó ná: “Kaa! Bá yian ní a lwée ná Juan.”

⁶¹Éde bé ngá dzó ní ná: “Mot enziŋ ye é mvɔŋ dzwe éé belé eyola te.” ⁶²Eyɔŋ te éde bé ngá síli éséá mwán ya mendem ná nzá eyola aa kómo ní yo.

⁶³Ané a ngá dzaa mwann abámm, éde a ngá tsili été a dzóo ná: “A ne eyola ná Juan.” Ané bésesé bé ngá ku avoó. ⁶⁴Eyɔŋ te ébyen éde ánu deñ é ngá kúuban, ané a ngá bera tára ná aa kóbo, éde fe a ngá tára ná aa lugu Nzamá. ⁶⁵Ané é bot bése bé mbé bé tɔɔ bɔ méféŋŋ bé ngá kɔ wɔŋŋ, ané é mam má mése mé ngá mana fe ñeŋ ábeŋŋ sí áse é ne míkoó été á Judea. ⁶⁶Éde é bot bése bé ngá wók é mam má bé ngá nii mɔ mílém myeba été béé síli fe ná: “É mwán ní aa ye bɔ nzá mot?” Amú ná, bebélá ya bebélá é weá Nzamá ó mbé ébe éñe.

É dzeá Zakarías a ngá yee

⁶⁷Éde Zakarías, éséá mwán, a tɔɔ ndzálánn ya Mfúfúp Nsísim a ngá tára ná aa kúlu medzó eé dzó ná:

⁶⁸“Olugú ó bɔɔge ya Ntí, Nzamá ye Israel,
amú ná a nzu yaá koro é bot béñ!

⁶⁹A lóm yaá bía ewólo Nkoro,
mot ye é mvɔŋ bot mbo biséññ weñ David.

⁷⁰Éñe a ngá kyaa dɔ néa, atéé ye ó mvús ya mítɔpbán bekúlu medzó
myeñ,

⁷¹ná aa ye bía koro ébe é bot bá sín bía ya é bot bá víni bía.

⁷²A ngá dzó fe ná aa ye lére nyénánn engóngóó weñ ébe betará bea,
ya fe ná áá ye vwían mfúfúp elat weñ,

⁷³nkanann sɔŋ a ngá kána éséá wea Abraam, éwí a ngá vé bía,

⁷⁴ná aa ye bía koro é mó bésín bea été,
á mfá ye ná bí kaŋ ní,

⁷⁵á mfúbánn ya á nzósoó été,
kaa ákɔ wɔŋŋ enziŋ ébe ású deñ ntéññ éniŋ weá óse.

⁷⁶“Ve, mfá we, á oyomm mwán wɔm,
bá ye wa lwée ná nkúlu medzó é Nzamá ané oyaáp ó yóp.
Amú ná wa ye ke Ntí ósú,

mfá ye ákoman ménzenn meñ,
 77 wa ye fe vé áyɔɔ bot dwe nyemann ye ákoroga,
 á mfá ndzámann mísémm myeba.
 78 É Nzamá wea, ya nlém engóngóó weñ,
 amvála ané nlódzóp wá kwíñ bíléne bí kírí.
 A sɔ yaá ya bía eyéá enén á dzóp été,
 79 á mfá ye ná é feañ ébe é bot bé tɔɔ ó dzíbi ósɔ ya nkeɔ sɔɔ,
 ya mfá ye álére fe bó é nzenn e ne mvwaá.”

80 Mwán a ngá vém, a ngá bɔ fe nguu á nsísim été. A ngá bɔ fe eé lot
 tám mévóm bot béé mbé bé tɔɔ ye akekwiñ ané a ngá léreban Israel été.

Ábyálá Yesus

2 ¹Melú méte, kéza Augusto a ngá mánan ná bé lán bot mésí meñ
 mése. ²Nlánán bot ósúá te ó ngá bɔban éyɔɔ Sirenio a mbé ngóvina
 ye á Siria. ³Bot bése bé ngá yian ke tsiliban, kada mot é kísoan deñ.
⁴Éde José a ngá kólo á Nasaret, ábeɔɔ sɔ ye á Galilea, ná aa ke á Belén,
 é kísoan David, ábeɔɔ sɔ ye á Judea; amú ná David a mbé émvámvámm
 deñ. ⁵Á mfá ye átsiliban bá María ngéá weñ [a belé atsiɔɔ alúk bá ñí],
 éñí te ñí a tɔɔ abum. ⁶Éde fe a ngá bɔ ná, éyɔɔ bé mbé á Belén ó weñ, ané
 é tám María a ngá yian byéñ e ngá kwíñ. ⁷Éde a ngá byéñ ntóó mwán
 weñ, mwán fám, ané a ngá wógo ñí bítóp été, a bwí fe ñí á mbak biyémm
 byá dzí été, amú ná béé mbé bé belé afóo á ndá beyéɔ.

Baáɔgel bábe bekálá mítómá

⁸Bekálá mítómá benziɔ bé mbé bebeñ á Belén béé kálá mítómá myeba
 éyáɔɔ été alú. ⁹Éde áɔgel Nzamá a ngá nzu léreban ébe ébɔ, ané é dúmá
 Nzamá e ngá boman bó ya abwiññ eyéá. Éde bé ngá sigan ya áko wɔɔɔ.
¹⁰Véa, éde áɔgel a ngá dzó bó ná: “Míní táa ko wɔɔɔ, amú ná me sɔ ya
 mína é mbamba fwéñ bot bése bá ye bíra sán ya dɔ. ¹¹Fwéñ te e ne ná:
 É mos wi, Nkoro bot, éñí a ne Kristo Ntí a byála yaá mína é dzeá David.
¹²É dzam dí édo dá ye mína bɔ ndem, mína ye koan ya mwán a bóo á
 mbak été, a tɔɔ nwógán bítóp été.”

¹³Etéñ te ébyen, éde nsámá melúmán baáɔgel béye á dzóp ó ngá
 yéneban é vóm áɔgel á mbé, bé ngá lugu Nzamá, béé dzó ná:

¹⁴“Dúmá eé bɔɔge ya Nzamá á yóp été,
 mvwaá da eé bɔɔge fe á sɔ mfá ye é bot bá sán ya mbamba nkómánn weñ!”

¹⁵A ngá bɔ ná, niané baáɔgel bé ngá búlán á dzóp, éde bekálá mítómá
 bé ngá dzó bébyen ya bébyen ná: “Bí kenján á Belén ná bí ke yén é dzam é
 mvá bɔban, édí Ntí a mvá lére bía.”

¹⁶Eyoŋ te éde bé ngá ke avóó, ané bé ngá koan ya María bá José, ya mwán, a bóo á mbak biyémm bá dzí été. ¹⁷Niané bekálá mitómá bé ngá yén Yesus, éde bé ngá tára ná bá kat é fwéñ ángel a ngá kat bó mfá mwán. ¹⁸É bot bése bé ngá wók é fwéñ bekálá mitómá bé ngá kat bó, bé ngá ku avoó. ¹⁹Ve, María a ngá nii mam méte, a ngá fas fe mɔ á nlém weñ été ²⁰Éde bekálá mitómá bé ngá búlán, béé vé Nzamá dúmá ya olugú amú é mam mése bé ngá wók ya yén, amú ná mam méte mése mé ngá mana dzálában ámvála ángel a ngá dzó bó.

Bá lére Yesus á templo a tɔɔ nkéŋá

²¹Niané mwán a ngá dzálá melú mmom, éde é tám bá kele ní e ngá kwíñ, ané bé ngá yo ní ná Yesus, éyola ángel a ngá kat María kaa ná á ñoŋ ábum.

²²Niané é tám bá fúbu méñúu meba e ngá kwíñ, amvála ané métsiŋŋ Moisés má mánan, éde José bá María bé ngá ke ya mwán á Yerusalen ná bé lére ní Ntí á templo. ²³Bé ngá bɔ dɔ néa amú ná é ne ntsilann métsiŋŋ Ntí été ná: “Ntóó mwán fám óse wá tára kwíñ ábum ñiá bá ye wɔ álwée ná, ntélán eki ébe Ntí.” ²⁴Métsiŋŋ Ntí má mánan fe ná bé ve metúnŋa: “Nzum é beañ ngé ki biyee bí abeŋŋ bí beañ.”

²⁵Mot enziŋ a mbé á Yerusalen a tɔɔ eyola ná Simeón. Mot te a mbé nzósoó, a ngá baale fe é mam Nzamá mvéañ. Mfúfúp Nsísim a mbé ébe Simeón te, a ngá yana fe é tám eywiññ ye Israel dá ye tɔbɔ mveann.

²⁶Mfúfúp Nsísim a ngá lére Simeón ná áá ye wú kaa áyén é Kristo Ntí. ²⁷Ané Mfúfúp Nsísim a ngá tsíni ní ná á ke á templo. Niané Yesus éséá ya ñiá bé ngá ke ya ní á templo á mfá ye ná bé dzálá amvála ané nkɔɔ métsiŋŋ wá mánan, ²⁸éde Simeón a ngá ñoŋ mwán é mó meñ été, ané a ngá lugu Nzamá a dzóo ná:

²⁹“Áwola dí, á Ndzwée, o ntɔɔ yaá yáán ya óloá we á mvwaá été, ané o ngá dzó,

³⁰amú ná é mís mam mé yén yaá ákoroga dwe,

³¹éwí o ngá koman ébe ású meyoŋ mése,

³²éyéá dá ye léreban ébe é bot bé sés bejudio, éyéá te fe é ne é dúmá Israel, áyoŋ dwe.”

³³Éde Yesus éséá ya ñiá bé ngá ku avoó amú é mam Simeón a ngá kɔbɔ mfá mwán. ³⁴Ané Simeón a ngá vé abwará ya bó, a kɔbɔ fe ya María, Yesus ñiá, ná: “Béágé, é mwán ní a ne nlómánn á mfá ye ná abwiññ bot é ku, ya á mfá ye ná abwiññ bot é tébe fe Israel; aa ye fe bɔ é ndem abwiññ bot dá ye tep, ³⁵á mfá ye ná mésímánn méye ábwiññ milém mé kwíñ éyéá été. Dzam te áse dá ye wa vé nlém mitéñ.”

³⁶Nkúlu medzó miningá ní a mbé fe ó véa, a tɔɔ eyola ná Ana. A mbé é mwán Fanuel, áyoŋ Aser. Ákoan ná Ana te a ntɔɔ yaá ededea nnomm,

a ngá ke álúk a tɔ́ ededea ngwan, ané a ngá tɔ́ bá nnóm tán mibú zangbéá, ³⁷éde a ngá lígi nkús akekwiń mibú mewóm mmom ya mibú mí nii. Éé ngá kánan ya templo, fáve ná aa kaŋ Ntí alú ya ó mos, eé lot metám kaa ádzí, eé bɔ fe meyaglán. ³⁸Ana te, tám te ébyen, a ngá nzu bebeń é vóm bé mbé, éde a ngá vé Nzamá akíba, éde fe a ngá kóbo mfá mwán ya é bot bése bé ngá yana ákoroga Yerusalen.

Ábúlánn ye á Nasaret

³⁹Niané bé ngá mana dzálá amvála ané métsiŋ Ntí má mánan, éde bé ngá búlán á Galilea, é dzeá deba, Nasaret. ⁴⁰Mwán a ngá vém, a ngá bɔ fe ngu; a mbé ndzálánn ya kén; é mvɔmm Nzamá da e mbé fe ébe éñe.

Yesus a ne á templo a tɔ́ móŋŋ

⁴¹Yesus, éséá bá ñiá, bé ngá bɔ béé ke á Yerusalen mibú míse, ná bá ke lot é fét Paskua. ⁴²Bé ngá ke fét te ámvála é mbé fúlú ákoan ná Yesus a belé mibú awóm ya mí beañ. ⁴³Niané fét e ngá mana, éyɔŋ bé ngá búlán é dzeá deba, ané móŋŋ Yesus a ngá lígi á Yerusalen, ve éséá bá ñiá kaa dɔ áyem. ⁴⁴Bé ngá wulu ngúra ntéńń mos, béé bwíni ná a mbé ébe é bot bábe bɔ bé ngá búlán nsámá. Éde bé ngá tára ná bá dzéŋ ní ébe bivúvúmán byeba ya fe méyemann meba. ⁴⁵Ve, niané bé ngá bɔ kaa ní áyén, ané bé ngá búlán á Yerusalen ná bá ke bá dzéŋ ní.

⁴⁶Éde a ngá bɔ ná, niané melú mé léa mé ngá lot bé dzéŋ ní, ané bé ngá koan ya ní á templo, a tɔ́ énzénzan beyágale, eé béá bɔ, eé síli fe bɔ misíli. ⁴⁷É bot bése bé ngá wók ní, bé ngá kám nyemann weń ya bíyalann byeń. ⁴⁸Niané éséá bá ñiá bé ngá yén ní ané bé ngá yágán; éde ñiá a ngá dzó ní ná: “É mwán wɔm, amú dzé ó mvá bɔ bía aaná? Bía ésúá bí mvá dzéŋ wa ya ededea nlém mitéń.”

⁴⁹Éde a ngá dzó bɔ ná: “Amú dzé míní mvá dzéŋ ma? Ye mínáá yem ná ma yian bɔ é mam é Tará wɔm?” ⁵⁰Ve, béé ndzí wók é dzam Yesus a ngá dzó bɔ.

⁵¹Ané Yesus a ngá búlán bábe bɔ á Nasaret, éde fe a ngá tɔ́ ná aa wók bɔ. Ñiá a ngá baale mam méte mése á nlém. ⁵²Yesus a ngá vém ébe kén ya á ntéńń, a ngá vém fe ébe é mvɔmm Nzamá ya éńi bot.

Juan Ndubot a ne éyáŋŋ été

3 ¹Mbú awóm ya tán ye édzwée kéza Tiberio, Ponsio Pilato éñe á mbé ngóvina ye á Judea. Erodes ní a mbé nkúkúma ye á Galilea, mwanńaŋ weń Felipe ní a tɔ́ nkúkúma ye mébeŋŋ mé sí méye á Iturea ya Trakonite, Lisancias ní a tɔ́ nkúkúma ye Ábilinia; ²tám te Anás bá Kaifas ébɔ bé mbé betébosú befára benén. Eyɔŋ te éde Nzamá a ngá kóbo ya Juan, é mwán Zakarías, éyáŋŋ été. ³Éde Juan a ngá tóban ábeŋŋ sí áse é ne bebeń óswíń bá lwée ná Yordán, eé dzó bot ná bé dzoban, bé duuban

fe, á mfá ye ná mísémm myeba mí tɔbɔ ndzámann, ⁴ amvála ané é ne ntsilann ábá nkúlu medzó Esaía, ná:

“Kínɲ da yónán éyáɲɲ été ná:
‘Komɲán é nzenn Ntí;
bɔgán ñí ménzenn mé ne tételé.

⁵ Yee áse aa ye tɔbɔ ndzalbán,
nkoó áse ya ndómm nkoó áse da ye siliban o sí,
ménzenn mé ne mikwát má ye sóɲan,
ménzenn mé ne ya bikóndómm má ye dzálában;
⁶ éde mot áse aa ye yén ákoroga Nzamá.’”

⁷ Ábwiññ bot é ngá ke ná Juan á du bó, a ngá dzó bó ná: “Á ayɔɲ beñó! Nzá a ngá yága mína ané bá túp méyéá mé nkún sian má? ⁸ Édo é ne ná, wúmɲán bíbumá byá lére ná míní dzoban yaá, míní táa ki tém mílém myenan été ná: ‘Bí ne é bwán Abraam!’ Amú, ma dzó mína ná atwaa mékwá má Nzamá a ne mɔ áverɲan é bwán Abraam. ⁹ Éde fe ná, ovón ó mbóo yaá ó tsín bilé. Élé ése é ne kaa áwúm bembamba bibumá bá ye dɔ kík, bé wea fe dɔ á ndúan.”

¹⁰ Éde bot bé ngá síli ñí ná: “Bía yian bɔ á yá?”

¹¹ Ané a ngá yalan ya bó ná: “É mot a belé biwómán bí beañ á vá éñí éé belé, ya éñí ñí a belé bidzí á bɔɔge fe amvála te.”

¹² Éde fe beñɔɲ mfɔɲsí benziɲ bé ngá ke ébe éñe á mfá ye ná á du bó, ané bé ngá síli ñí ná: “Á nyágale, bía yian bɔ á yá?”

¹³ Ané Juan ñí a ngá dzó bó ná: “Míní táa ñɔɲ bot mfɔɲsí álot ábímm dá yian.”

¹⁴ Benzima benziɲ bá bé ngá síli fe ñí ná: “Bía ki, bía ye bɔ á yá?” Éde a ngá yalan ya bó ná: “Míní táa ñɔɲ mot dzóm ya nguu ngé ki ya bisómán bí ne mineá, tɔbɔgán fe mvwaá ya é máán menan.”

¹⁵ Bot bé ngá yana bée síli fe mílém myeba été ná: “Se Juan éñe a ne Kristo ngeá?” ¹⁶ Ané Juan a ngá yalan ya bésesé ná: “Ma, bébélá, ma du mína ya mendzím, ve mot mfé aa nzu; a ne nguu ádaɲ ya ma, aa ye fe mína du ya Mfúfúp Nsísim ya ndúan. Mot te máá yian tsii mikɔɔ míye méngop meñ. ¹⁷ Aa nzu ya ekyeñ mí sɔɲ ó mó, á mfá ásigle ábana trigo deñ, eé nii misó mí trigo é sitúa deñ, bikop byá eé dzígi é ndúan e ne kaa ádzím.”

¹⁸ Amvála te, ya abwiññ melépgá mefé, éde Juan te a ngá báma bó abwiññ biyɔɲ, eé kat fe bó mbamba fwéñ. ¹⁹ Ve a ngá bwaale fe ɲgɔvina Erodes mfá Erodiás, é miningá mwanɲaɲ Felipe, ya mébé mése mevɔɔ Erodes te a ngá mana bɔ. ²⁰ Éde Erodes a ngá bera bere abé afé mébé meñ áyóp; édo é ne ná, a ngá fet Juan á mbok.

Yesus aa duuban

²¹ A ngá bɔ ná, éyɔɲ bot bése bé ngá duuban, éde fe Yesus ñí a ngá duuban, eé yaglan fe, ané dzóp é ngá kúuban, ²² éde Mfúfúp Nsísim a ngá

sigi ébe éñe, eé yéne ané obenɲ. Ané kíɲɲ e ngá só á dzóp deé dzó ná:
 “Wa o ne ndzindziɲ Mwan wɔm, wa vé ma mesán á nlém.”

Mébáran Yesus

²³ Yesus a mbé a belé ané mibú mewóm mé léa é tám a ngá tára éséññ Nzamá deñ. Ya ámvála bot bé ngá bwíni, a mbé é mwan José,

²⁴ é mwan Elí, é mwan Matat, é mwan Leví, é mwan Melki, é mwan Jana, é mwan José, ²⁵ é mwan Matatías, é mwan Amós, é mwan Naúm, é mwan Esli, ²⁶ é mwan Nagai, é mwan Maat, é mwan Matatías, é mwan Semei, é mwan José, é mwan Judá, ²⁷ é mwan Joana, é mwan Resa, é mwan Zorobabel, é mwan Salatiel, ²⁸ é mwan Neri, é mwan Melki, é mwan Adi, é mwan Kosam, é mwan Elmodam, é mwan Er, ²⁹ é mwan Yesus, é mwan Elieser, é mwan Jorim, é mwan Matat, ³⁰ é mwan Leví, é mwan Simeón, é mwan Judá, é mwan José, é mwan Jonán, é mwan Eliakim, ³¹ é mwan Melea, é mwan Mainán, é mwan Matata, é mwan Natán, ³² é mwan David, é mwan Esaí, é mwan Obed, é mwan Booz, é mwan Salmón, é mwan Naasón, ³³ é mwan Aminadab, é mwan Aram, é mwan Esrom, é mwan Fares, é mwan Judá, ³⁴ é mwan Jakob, é mwan Isaak, é mwan Abraam, é mwan Taré, ³⁵ é mwan Nakor, é mwan Serug, é mwan Ragau, é mwan Peleg, é mwan Eber, é mwan Sala, ³⁶ é mwan Kainán, é mwan Arfaksad, é mwan Sem, é mwan Noé, ³⁷ é mwan Lamek, é mwan Matusalén, é mwan Enok, é mwan Jared, é mwan Maalaleel, é mwan Kainán, ³⁸ é mwan Enós, é mwan Set, é mwan Adán, é mwan Nzamá.

Déble aa bóble Yesus

4 ¹ Yesus a tɔɔ ndzálánn ya Mfúfúp Nsísim, éde a ngá kólo óswiñ bá lwée ná Yordán, ané Nsísim a ngá ke ya ní éyáɲɲ été. ² A ngá tɔɔ éyáɲɲ été weñ táɲ melú mewóm mé nii, déble eé bóble fe ní. Tám te áse, Yesus eé ndzí dzí dzóm enziɲ, éde a ngá wók nzeñ.

³ Ané déble a ngá dzó ní ná: “Ngé o ne é Mwan Nzamá, dzóge ákwá dí ná é veɲan mfémm.”

⁴ Yesus a ngá yalan ya ní ná: “Mitsilann myá dzó ná: ‘Mot áá ye niɲ fáve ya bidzí etámm, [ve fáve ya éfiá ése Nzamá.]’ ”

⁵ Ané déble a ngá bét ya ní á nkoó á yóp, éde, etéññ evɔɔ a ngá lére ní mesí mése méye éniɲ. ⁶ Ané déble a ngá dzó ní ná: “Ma ye wa vé nguu ye ádzwée ya dúmá ye mesí méte. Amú ná ma bé kee yaá byɔ, ma ma vé fe byɔ éñí ma kómo byɔ vé. ⁷ Ngé o kútbe ó sí, o kaɲ ma áse te aa ye bɔ áawe.”

⁸ Éde Yesus a ngá yalan ya ní ná: “Mitsilann myá dzó ná: ‘Wa ye kútbe ó sí ébe ású Ntí é Nzamá we ná wa vé ní ngaɲɲ, éñe etámm wa ye kaɲ.’ ”

⁹Ané débale a ngá ke ya ní á Yerusalen, éde a ngá téle ní á templo é vóm ó mbé oyaáp áyóp, ané a ngá dzó ní ná: “Ngé o ne é Mwán Nzamá, kpá ásí; ¹⁰amú ná Mitsilann myá dzó ná: ‘Nzamá aa ye mánan é baángel beñ ná bé kálá wa. ¹¹Bá ye wa súk ya mó á mfá ye ná ábo dwe é nza kɔp akwá enziŋ.’ ”

¹²Éde Yesus a ngá yalan ya ní ná: “Mitsilann myá myá dzó fe ná: ‘O táa bóble Ntí é Nzamá we.’ ”

¹³Niané débale a ngá mana mebólé méte mése, éde a ngá ke Yesus oyaáp tám te.

Yesus aa tára Éséñ Nzamá deñ á Galilea

¹⁴Ané Yesus a ngá búlán á Galilea a tɔɔ ndzálánn ya nguu Mfúfúp Nsísim, éde éwógá deñ é ngá mana ñeŋ ábeŋ sɪ te ásesé. ¹⁵A ngá yágale bésinagoga beba, ané bésesé bé ngá vé ní dúmá.

Yesus a ne á Nasaret

¹⁶Eyɔŋ te éde Yesus a ngá ke á Nasaret, é vóm a ngá vém, ané a ngá ñí á sinagoga été é mos Satará, amvála ané é mbé ní fúlú. Éde a ngá tébe ná aa lán. ¹⁷Ané bé ngá kee ní mítsili nkúlu medzó Esaía, éde a ngá kúu myɔ é vóm wá dzó ná:

¹⁸“Nsísim Ntí ó ne ébe ma,
é tɔɔ ná Ntí aá tɔp ma ná me kat biŋgóngɔɔ bí bot mbamba fwéñ;
a lóm yaá ma ná me kat mibok fwéñ é filí, me kúu fe midzínzím mís;
ébá bé ne midzúkgán me vé bó filí;
¹⁹me kat fe fwéñ ná mbú mvɔmm Ntí ó tára yaá.”

²⁰Éde Yesus a ngá dzip mítsili, a kee myɔ éñí a ngá vwála á sinagoga été, ané a ngá tɔbo ósí. Éde é bot bése bé mbé á sinagoga été bé ngá bem ní mís ó ñúu. ²¹Éde a ngá tára ná aa kɔbo eé dzó ná: “É ddam má mana lán dí é dzálában yaá ébe ásu denan é mos wi.”

²²Bot bése bé ngá kɔbo ní mvéáñ, bé ngá yágán fe bífiá bí mvɔmm a ngá kɔbo, béé síli fe ná: “Se é mwán José éñe ní ngeá?”

²³Ané Yesus ní a ngá yalan ya bó ná: “Bébélá mína ye ma ku nkaná wi: ‘A dókira, sɛñŋe fe wámyen! É mam bía wók ná o ngá bo á Kapernaúm, boɔge fe mo é sí dwe wámyen ó vá.’ ” ²⁴Éde a ngá bera bere áyóp ná: “Ma kɔbo ya mína bebélá ná, báa yem ñɔŋ nkúlu medzó enziŋ é dzeá deñ émyen.

²⁵“Ve, bebélá ná abwiñ mikús mí biningá é mbé Israel été métám Elías, éyɔŋ nzeñ ndén e ngá kwíñ ébe sí áse, amú ná dzóp é ngá dzip tán mibú mí léa ya etun kaa ná mveŋ da nɔŋ. ²⁶Ve, Nzamá eé ndzí lóm Elías

ébe nkús miningá enziŋ ye Israel, fáve ébe nkús miningá ye á Sarepta, sí ye á Sidón. ²⁷Abwiññ mizénzamm dá é mbé fe Israel é tám nkúlu medzó Eliseo, ve mbóó enziŋ weé ndzí séñban, fáve Naamán, mot ye á Siria.”

²⁸Niané é bot bése bé mbé á sinagoga été bé ngá wók do, ané bé ngá bíra yéá. ²⁹Éde bé ngá tébe, bé ngá ke fe bá tsíni ní nnam átán akekwiñ á dólbé nkoó áyóp, nkoó nnam ó mbé bó nlónán, á mfá ye ná bé sógle ní así. ³⁰Ve, éde Yesus a ngá lot bó énzénzanj été, ané a ngá ke.

Yesus aa tsílán ya mbéa nsísim

³¹Ané Yesus a ngá ke á Kapernaúm, dzeá ye á Galilea, éde a ngá yága bot é mos Satará. ³²Ané bot bése bé ngá kám áyagalé deñ, amú ná a ngá yágale ya edzwée.

³³Éde, mot enziŋ a mbé á sinagoga été, a belé nsísim mvin, ané nsísim mvin te ó ngá yónán oyaáp ó yóp ná: ³⁴“Á kíé! Bí belé wa dzé, á Yesus mot ye á Nasaret? Ye o só yaá bía tsam? Ma yem wa; o ne Mfúfúp Mot Nzamá.”

³⁵Ve, Yesus a ngá báma nsísim te ná: “Dzipge anu, kólogé fe ébe mot te!” Eyɔŋ te éde nsísim mvin te ó ngá kpoo mot te ósí ébe ású mot áse, ané ó ngá kólo ébe éñe kaa ní ádzugu amvála enziŋ.

³⁶Éde bot bése bé ngá sigan, ya a síli fe bébyen ya bébyen ná: “Nzá amvála bifíá dí? Ya edzwée ya nguu é mot ní aa báma misísim mí mvin ná mí kólo, eyɔŋ te mí kólo!” ³⁷Éde éwógá deñ é ngá mana ñeŋ ábeŋŋ sí te mevóm mése.

Yesus aa séñ Simón Pedro nkiá

³⁸Éde Yesus a ngá tébe a kólo á sinagoga été, ané a ngá ke é ndá Simón. Simón nkiá ní a ngá kwan, ya abwiññ avép; éde bé ngá dzaa Yesus ná a vwála miningá te. ³⁹Ané Yesus a ngá yit beben ébe éñe, a mánan avép, ané avép é ngá mana ní ó ñúu. Etéññ te ébyen éde miningá te a ngá tébe, ané a ngá tára fe ná aa belan ya bó.

Yesus aa séñ abwiññ mikúkwann

⁴⁰Éyɔŋ nlódzóp ó ngá ke dzím, éde bot bé ngá ke ya mikúkwann mendzanj mése ébe Yesus; ané a ngá ke aa nama kada mot, éde bé ngá lígi mvwaá. ⁴¹Bembéa misísim bé ngá kólo fe ébe abwiññ mikúkwann; misísim míte mí ngá yónán míí dzó ná: “Wa o ne é Mwán Nzamá!”

Ve, Yesus a ngá mánan myɔ, kaa álík ná mí kóbo, amú ná misísim míte mí ngá yem ná Yesus éñe a ne Kristo.

Yesus aa kat Mbamba Fwéñ

⁴²Niané kírí e ngá léne, éde Yesus a ngá kólo á kísoan été, ané a ngá ke vóm enziŋ émyen etámm. Ve, niané bot bé ngá tára ná bá dzéŋ ní, éde bé

ngá ke kwíñ é vóm a mbé; ané bé ngá dzaa ñí engóngóó ná a táa ke. ⁴³Ve, Yesus a ngá dzó bó ná: “Ma yian fe a kat meá mefé mbamba fwéñ ye édzwée ngómán Nzamá, amú ná ya dzam te édo Nzamá a ngá lóm ma.”

⁴⁴Amvála te édo Yesus a ngá ke aa kat fwéñ á besinagoga béye á Judea [Galilea].

Yesus aa lére é nguu deñ á nywiñán kwaás

5 ¹Mos enziñ, Yesus a mbé á nsá mán méye á Genesaret, ané abwiññ bot é ngá mana ñí dzéñ méféñ ná bá wók éfiá Nzamá. ²Éde a ngá yén méa mé beañ mé tóó á nsá mán; ákoan ná beyóp kwaás bé kólo yaá a méa méte éte ná bá sop mévwát meba. ³Ané Yesus a ngá dan byéa ovóó ye éte, éwí Simón, éde a ngá dzaa ñí ná á tsíni ñí á mán éte avítsañ; ané Yesus a ngá tóó ósí á byéa éte, éde a ngá tára ná aa yágale bot, a tóó á byéa éte. ⁴Niané a ngá mana kóbo, éde a ngá dzó Simón ná: “Kéñ ya byéa mfá wá dan edwá, weagán mévwát menan, á mfá ye ná míní biñ.”

⁵Ané Simón a ngá yalan ya ñí ná: “Á Nyágale, bí señ yaá ngúra ntéññ alú kaa áywiñ dzóm; ve, ma ye wea mevwát amú ná wa wa dzó do.”

⁶Niané bé ngá bo do, éde bé ngá dzili abwiññ kwaás, ané mevwát mé ngá tára ná má ñaba bó. ⁷Éde bé ngá lére bemvwiññ béye ékamá ndem, ébá bé mbé é byéa ovóó, ná bé nzu bó vwála. Ané bé ngá ke, éde bé ngá dzálá méa mé beañ tán avé má ye ñañán. ⁸Niané Simón Pedro a ngá yén dzam te, éde a ngá kútbe ébe ású Yesus, ané a ngá dzó ñí ná: “Á Ntí, kólogé é vóm mé ne, amú ná me ne mbo misémm.”

⁹Amú ná éñe ya é bot bése bé mbé bábe bó bé ngá ku avoo ya ábím kwaás bé ngá biñ. ¹⁰Amvála te édo fe Juan bá Jakobo, é bwán Zebedeo, bábe Simón bé mbé ékamá, bá bé ngá ku fe avoo. Éde Yesus a ngá dzó Simón ná: “O táa kó wónñ, atéé ye áwola dí wa ye yóp bot.”

¹¹Niané bé ngá ke ya méa á kíníé, ané bé ngá lík mam mése, éde bé ngá bee Yesus.

Yesus aa señ nzénzamm

¹²A ngá bo ná, Yesus a tóó dzeá enziñ, ané nzénzamm ó ngá yit ñí bebeñ. Niané mot te a ngá yén Yesus, ané a ngá ku asú ósí, eé dzaa fe ñí engóngóó ná: “Á Ntí, ngé wa kómo, o ne ma fúbu.”

¹³Ané Yesus a ngá sám wéá, á nama ñí, a dzóo fe ñí ná: “Ma kómo, bóoge mfúbánn.” Eyón te ébyen éde nzamm e ngá dzán ñí, ¹⁴éde fe Yesus a ngá mánan ñí ná: “O táa do kat mot enziñ; fáve ná, kéñ léreban ébe fára ná o ntóó yaá mfúbánn. Vá metúnña amú étóó mfúbánn dwe, amvála ané métsiññ Moisés má mánan. Dzam te dá ye bó bo ngañiá”

¹⁵Ve, éwógá Yesus é ngá ñeñ abwiññ ya abwiññ; éde fe ededea abwiññ bot é ngá bo deé kóán ná bá wók ñí, ya ná á señ fe bó ákwann deba. ¹⁶Ve, Yesus ñí a ngá bo eé ke mévóm etámm, eé ke yaglan.

Yesus aa señ mbóbók

¹⁷Mos enziŋ Yesus a ngá yágale; befariseo ya beyágale métsiŋ benziŋ bé mbé ó véa; bé ngá sɔ́ á meá mése méye á Galilea, Judea ya Yerusalen. Éde é nguu Ntí é ngá léreban ébe Yesus á mfá ye ná á señ mikúkwann. ¹⁸Ané bot benziŋ bé ngá sɔ́ bé бага mbóbók á mwann enɔŋ été. Bé ngá kómo ke ya wó á ndá été ná bé bwíi wó ébe ásu Yesus. ¹⁹Ve, bée mbé do bo, amú ná abwiññ bot é mbé; éde bé ngá bét á ndzií áyóp ané bé ngá kúu ndzií, éde bé ngá sili mbóbók te á mwann enɔŋ été, énzénzan bot été, ané bé ngá bwíi ñí ébe ásu Yesus.

²⁰Niané Yesus a ngá yén mbwínánn bé mbé bé belé, éde a ngá dzó nkúkwann te ná: “Á mot, misémm mwe mí ntɔ́ yaá ndzámann.”

²¹Ané befariseo ya beyágale métsiŋ bé ngá tára tém ná: “Nzá aa kóbo ya Nzamá ya abyann aaná? Niané ve Nzamá etámm, ye mot mfé a ne dzáma misémm?”

²²Niané Yesus a ngá yem átémŋa deba, éde a ngá sili bó ná: “Mína tém á yá mílém myenan été? ²³Dzé dá dan ya ebúbú ádzó: ‘Ye ná, misémm mwe mí ntɔ́ yaá ndzámann, ye ná, tébegé, o wulu fe?’ ²⁴Ve, ma kómo ná míní yem ná é Mwán Mot a belé nguu edzwée á sí ó vá ná aa dzáma misémm.” Éde a ngá dzó mbóbók ná: “Ma dzó wa ná, tébegé, twáagé é mwann enɔŋ we, kéŋ fe é ndá dzwe.”

²⁵Etéññ te ébyen, éde mbóbók te ó ngá tébe ébe ásu bot bése, a twáa é mwann enɔŋ á mbé a bóo été, ané a ngá ke é ndá dzeñ, eé vé Nzamá dúmá. ²⁶Ané bot bése bé ngá ku avoó, bé vé fe Nzamá dúmá. Éde fe bésésé bé ngá bíra ko wɔŋ, bée dzó ná: “É mos wí fá bí yén é mam bot báá bé tára yén.”

Yesus aa lwée Levi

²⁷Niané mam méte mé ngá lot, éde Yesus a ngá kólo, ané a ngá yén ñɔŋmfónsí enziŋ bée lwée ñí ná Leví, a tɔ́ é vóm bá ñɔŋ mfónsí; éde Yesus a ngá dzó ñí ná: “Beegé ma.”

²⁸Éde Leví a ngá tébe, a mana lík mam mése, ané a ngá bee ñí.

²⁹Éde Leví a ngá bo mora fét é ndá dzeñ ákála Yesus; beñɔŋ mfónsí bá bé mbé fe ó véa ededea abwiññ, ya abwiññ bot afé, bé dzi bábe Yesus ya Leví. ³⁰Ve, niané befariseo ya beyágale métsiŋ bábe bó bé mbé nsámá bé ngá yén dzam te, éde bé ngá tára ná bá swa beyága Yesus, bée dzó bó ná: “Amú dzé mína dzi ya ñú fufúlu mínabe beñɔŋ mfónsí ya bebo misémm?”

³¹Ané Yesus a ngá yalan ya bó ná: “É bot bé ne mvwaá báá yi dókira, fáve ébá bé ne mikúkwann. ³²Meé ndzí nzu lwée benzósoó bé bot, fáve ébá bé ne bebo misémm, á mfá ye ná bé dzoban.”

Fúlú ye álot metám kaa ádzí

³³Eyɔŋ te ané bé ngá dzó Yesus ná: “Béyága Juan bé wóla lot metám kaa ádzí, bé yaglan fe; ébá befariseo bá fe ámvála déá. Ve, béyága bwe bá dzí, bá ñú fe.”

³⁴Éde Yesus a ngá yalan ya bó ná: “Ye míní ne mánan é bot bé belé ekígá alúkgán ná bé lot metám kaa ádzí, éyɔɔ bé ngén bé tɔɔ bábe é mot aa lúkgan? ³⁵Ve, melú má nzu, melú é mot aa lúkgan aa ye kólo énzénzan deba; eyɔɔ te, véa, éñe bá ye lot metám kaa ádzí.”

³⁶Éde fe a ngá vé bó éfonann dí: “Mot enziɔ áá kík abeét étóp é ne mfefeñ ná aa kom nnomm elínjá; ngé a bɔ dɔ néa, aa ye ndámán mfefeñ étóp; abeét te dá dáá ye ki ñep ya nnomm elínjá te. ³⁷Mot enziɔ ñí áá wa ki mfefeñ vino méndák mé ne miyomm été; ngé a bɔ dɔ néa, véa mfefeñ vino wá ye bwíñ mendák méte, eyɔɔ te vino a mana swii, mendák má mé dzímle fe. ³⁸Amú dзам te, bá yian swii mfefeñ vino méndák mé ne mifeñ. ³⁹Éde mot enziɔ ye a ñú yaá nnomm vino áá kómo fe ñú éñí a ne mfefeñ, amú aa dzó ná: ‘Nnomm vino éwɔ wá ñam.’”

Bá ñɔɔ bidzí é mos Sátará

6 ¹A ngá bɔ ná, é mos Sátará, Yesus a ngá lot méfúp été, ané báyaga beñ bé ngá tára ná bá téñ mebáma, béé vea misó ya mó, bé dzí fe myɔ. ²Éde befariseo benziɔ bé ngá síli bó ná: “Amú dzé mína bɔ é dзам atsiɔ dáá yébe é mos Sátará?”

³Ané Yesus a ngá yalan ya bó ná: “Ye ná mínáá bé lán é dзам David a ngá bɔ, éyɔɔ éñe ya é bot beñ bé ngá wók nzeñ? ⁴David a ngá ñíí é ndá Nzamá, ané a ngá twáa mífémm mí ne ya ntélán mam áyát; mífémm atsiɔ dáá yébe ná mot mfé aa dzí, fáve befára. Ané David a ngá dzí mífémm míte, a vé fe myɔ é bot bábe bó bé mbé.”

⁵Éde Yesus a ngá bera kogle ná: “É Mwán Mot éñe aa dzwée Sátará.”

É mot a mbé a belé nkát enam

⁶Éde a ngá bɔ ná, Sátará mfé, niané Yesus a ngá ñíí á sinagoga, ané a ngá tára ná aa yágale. Mot enziɔ ñí a mbé ó véa, énam méyóm é tɔɔ ñí nkát; ⁷éde befariseo bábe beyágale métsiɔ bé ngá mómo Yesus, ná bá kómo yén ngé aa ye señ mot te; amú ná bé ngá dzéɔ étom bé ne sómán ya dɔ Yesus. ⁸Ve, Yesus a ngá yem ásimánn deba; ané a ngá dzó é mot á mbé a belé nkát enam ná: “Tébegé, nzaá fe ébe á sú bot bése.”

Ané mot te a ngá kólo ósí, a kéñ tébe ó véa. ⁹Éde Yesus a ngá dzó bó ná: “Ye ábo abé, ye ábo mbeɔ, ye ákoro eniɔ mwann mot, ye átsam dɔ, ma síli mína ná, atsiɔ dá yébe ná bé bɔ dzé é mos Sátará?”

¹⁰Véa, éde a ngá dága é bot bése bé mbé méféɔɔ, ané a ngá dzó mot te ná: “Sámje énam dwe.” Éde mot te a ngá bɔ dɔ néa, ané enam é ngá lígi ñí mvwaá.

¹¹Éde bé ngá tɔbo ndzálánn ya meyéá, éde fe bé ngá tára ná bá kóbo bébyen ya bébyen ná nzá dзам bé ne bɔ Yesus.

Yesus aa tɔp baapostol awóm ya bé beañ

¹²Melú méte, éde Yesus a ngá ke yaglan á nkoó; a ngá lot ngúrá ntéñ alú eé yaglan ya Nzamá. ¹³Niané mos ó ngá kwíñ, éde Yesus a ngá lwée

béyága beñ, ané a ngá tóp été awóm ya bé beañ, éde fe a ngá yo bó ná baapostol. ¹⁴Bíyola byeba ébyo bí: Simón, éñí Yesus a ngá yo fe ná Pedro; Andrés, éñe á mbé Simón mwanñan; Jakobo, Juan, Felipe, Bartolomé, ¹⁵Mateo, Tomás, Jakobo, é mwán Alfeo; Simón, éñí bé ngá lwée fe ná Zelote; ¹⁶Judas, é mwán Jakobo, ya Judas Iskariote, éñí a ngá súgan kuan Yesus.

Yesus aa yágale abwiññ bot

¹⁷Éde Yesus a ngá sigi nkoó bábe bó, ané a ngá sim vóm enziñ ó tó ndzakse; béyága beñ bé mbé abwiññ ó véa, ya abwiññ bot afé. Bot béte bé ngá só á Judea áse, á Yerusalen, ya fe á misá mí mán míye á Tiro ya Sidón. ¹⁸Bé ngá nzu ñí áwók, ya áseñban fe ákwann deba. É bot bé ngá dzuk ya misísim mí mvin bé ngá tóbó mvwaá. ¹⁹Éde mot áse a ngá dzéñ ná á nama Yesus, amú ná nguu e ngá só ébe éñe, nguu te édo e ngá sèñ bot bése.

Mvɔmm ya bengwáa

²⁰Ané Yesus a ngá sám mís ébe béyága beñ, a dzóo bó ná:

“Mvɔmm ya mína biñgóngóó bí bot,
amú ná mína míní ne ya édzwée ngómán Nzamá.”

²¹“Mvɔmm ya mína, mína é bot mína wók nzeñ áwola dí,
amú ná mína ye tóbó ndzálánn.”

“Mvɔmm ya mína, mína é bot mína yi,
amú ná mína ye weñ.”

²²“Mvɔmm ya mína, éyɔɔ bot bá ye mína víni, éyɔɔ bá ye kánan ya mína amvála etámm, ya kóbo mína abé, ya éyɔɔ bá ye fe ñɔɔ éyola denan ané dzimm, amú é Mwán Mot. ²³Sánñán mos te, yóogán fe ya mesán amú ná é máán menan mé ne menén á dzóp; amú ná amvála te édo fe bímvámvámm byeba bí ngá bo ya bekúlu medzó.”

²⁴“Ve, ngwáa mína, mikúkúmm!

Amú ná mílém myenan mí mana yaá tóbó mfoɔann.”

²⁵“Ngwáa mína, mína é bot míní ne ndzálánn áwola dí!
Amú ná mína ye wók nzeñ.”

“Ngwáa mína, mína é bot mína weñ áwola dí!
Amú ná mína ye tóbó ya meyep, mína ye fe yi.”

²⁶“Ngwáa mína, éyɔɔ bot bése bá kóbo ya mína mvéañ! Amú ná amvála te édo fe bímvámvámm byeba bí ngá bo ya minéneá bekúlu medzó.”

Ádziŋ minzínzínŋ

27“Ve, mína é bot mína wók ma, ma dzó mína ná: Dziŋŋán mǐnzínzínŋ myenan; é bot bá víni mína, bɔgán fe bɔ mbeŋ, 28ébá bá boŋ mína, váán bɔ abwará; yaglánán amú é bot bá ndágle mína. 29Ngé mot a bími wa ámánŋ, léregé fe ní ámánŋ avóó; ngé mot a dut wa ekót, o táa ki kam ya ní elínŋá. 30Vá é mot áse aa dzaa wa; ngé mot a dut wa é dzóm é ne éédwe, o táa ní dɔ síli. 31Bɔgán ya é bot bevóó ámvála mína kómo ná bá bé bɔ fe ya mína.”

32“Ngé mína dziŋ é bot bá bá dziŋ fe mína, nzá akíba mína ye ñɔŋ? Amú ná ámvála te édo fe bebo misémm bá bá bɔ. 33Ngé mína bɔ mbeŋ é bot bá bá bɔ fe mína mbeŋ, nzá akíba mína ye ñɔŋ? Amú ná ámvála te édo fe bebo misémm bá bá bɔ. 34Ngé mína koo bot amú ye ná mína yana ná bá ye mína búlu, nzá akíba mína ye ñɔŋ? Bebo misémm bá bá koan fe bébyen ya bébyen, á mfá ye ná bé bera ñɔŋ abímm te. 35Ve, dziŋŋán mǐnzínzínŋ myenan, bɔgán bɔ mbeŋ, váán fe bɔ bikoó, kaa ná mína yana dzóm enziŋ été. Ámvála te édo mína ye bɔ é bwán é Nzamá a ne oyaáp ó yóp, néa fe é máán menan ma ye bɔ menén; amú ná Nzamá a ne añep ya é bot bé ne kaa álánŋ mbeŋ, a ne fe dɔ ya bebo abé. 36Ámvála Éséá wenan a ne nlém engóngóó, ámvála te fe mína bɔgán.”

Kaa kík é bot bevóó nsan

37“Míní táa kík nsan, bá bé nza fe mína kík nsan; míní táa vé meku, bá bé nza fe mína vé meku. Dzwiigán, bá bá ye fe mína dzwii. 38Váán, bá bá ye fe mína vé. Bá ye mína vé é mó menan été mbamba abímm; é tɔɔ mfítán, é tɔɔ nsiglann, deé fwíge fe. Amú ná ábímm mína vak, abímm te édo fe bá bá ye mína vak.”

39Éde fe Yesus a ngá vé bɔ é nganán ní, eé dzó ná: “Ye ndzínzím ó ne wulu ya ndzínzím ovóó? Bé beañ bété báá ye ku ébéññ, ngeá? 40Nyága enziŋ áá dan nyágale weñ, ve éyɔŋ a mana yaá kelan, aa ye bɔ ané nyágale weñ.

41“Amú dzé wa dága é ndúŋŋ e ne mwanñɔŋ á dzís, ve wa kaa ábís nkwaá ó ne wámyen á dzís? 42O ne dzó mwanñɔŋ á yá ná: ‘Mwadzan, líkge ná me vea wa é ndúŋŋ e ne wa á dzís’, wa kaa ádága nkwaá ó ne wámyen á dzís? Á mot meduk! Tárage ávea nkwaá ó ne wámyen á dzís, véa, éñe wa ye yén mvéañ, á mfá ye ná o vea é ndúŋŋ e ne mwanñɔŋ á dzís.

Bá yem elé ya bíbumá byeñ

43“Mbamba elé áá wúm bembéa bíbumá, mbéa elé ní áá wúm ki bembamba bíbumá. 44Amú ná bá yem kada elé ya bíbumá byeñ: Édo é ne ná, báá fwát ebumá igera á míséé été, ebumá ye á ndzík vino dá báá fwát ki ábwiñ.

⁴⁵Mbamba mot aa kóbo bembamba bé mam, amú ná mberj ó ne ní á nlém été; mbéa mot ní aa kóbo fe bembéa bé mam, amú ná abé é ne ní á nlém été. Amú ná é mam má buk mot á nlém été, émo ánu deñ dá kóbo.

Mibókga mí beañ

⁴⁶“Amú dzé mína dzó ná ma ma dzwée mína ané Ntí, mína kaa ábo é dzam ma dzó? ⁴⁷Ma ye mína kat é mot bá fonan ya ní ébá bésese bá nzu ébe ma, bé wók bífiá byam, bé bo fe édí ma dzó. ⁴⁸Bot béte bé ne ané é mot a ngá lónj ndá; a ngá tára fá sí edwá á mfá ye ná á ve mbókga ndá ákwá áyóp. Niané vóm te ó ngá bíra níj, ané abwiññ nden é ngá yimi ndá te. Ve, nden te dée mbé kpoo ndá te ósí, amú ná e mbé nlóján mvéañ. ⁴⁹Ve, ébá bésese bá wók é mam ma dzó, kaa mo ábo, bot béte bá fonan ané é mot a ngá lónj ndá ósí kaa mbókga. Niané nden e ngá yimi ndá te, éde ndá e ngá ku ósí, ané é ngá mana tsam áse.”

Yesus aa sēñ óloá kaba ye Á Roma

7 ¹Niané Yesus a ngá mana kóbo ya bot bifíá bíte bise, ané a ngá níi á kísoan Kapernaúm. ²Véa, kaba ye á Roma a mbé a belé oloá, eé vé wo ngan̄j, ó tɔɔ nkúkwann ná ó nkún wú. ³Niané kaba te a ngá wók bot bá kóbo mfá Yesus, éde a ngá lóm mikúkúma bejudio minziñ ná mí ke dzaa Yesus ná á nzu sēñ óloá weñ te. ⁴Éde bé ngá ke ébe Yesus, ané bé ngá bíra fe ní dzaa, béé dzó ná: “Aa yian ná, o vwála ní dzam te; ⁵amú ná aa dziñ áyɔɔj dea, a lónj yaá fe bía sinagoga.”

⁶Éde Yesus a ngá ke bábe bó. Ve, niané bé ngá kwíñ bebeñ á ndá, ané kaba te a ngá lóm bemvwiññ beñ ná bé ke dzó Yesus ná: “Á Ntí, kaa áfánj áwú ndzuúk, máá yian dɔ, ná o níi ma á ndá; ⁷ya amú dzam te édo mámyen ma meé ndzí ki ñɔɔj ná ma yian nzu ébe wa; ve, dzóge efíá, eyɔɔj te mbo biséññ wɔm aa ye tɔbo mvwaá. ⁸Amú ná ma me ne fe mot, me tɔɔ édzwée ásí; me belé fe bénzima ma ma mánan. Niané ma dzó éñí ná: ‘Kénj’, a kéñ. Me dzóo éñí mbɔɔ ná: ‘Nzaá’, a sɔ. Niané ma dzó óloá wɔm ná: ‘Bɔɔge é dzam dí’, ó bo fe dɔ.”

⁹Niané Yesus a ngá wók dzam te, ané a ngá ku avoo amú mot te; éde fe a ngá veñan ébe ábwiññ bot é ngá bee ní, a dzóo bó ná: “Ma dzó mína ná atwaa Israel ní máá bé ki koan ya ábímm mora mbwínánn dí.”

¹⁰Niané é bot kaba a ngá mánan bé ngá búlán á ndá, éde bé ngá koan ya oloá te ó ntɔɔ mvwaá.

Yesus aa wómo é mwán nkús miningá

¹¹É tám e ngá belan véa, ané Yesus a ngá ke bábe báyaga beñ, ya abwiññ bot afé, é kísoan bá lwée ná Naín. ¹²Niané a ngá kwíñ bebeñ á mbéñ kísoan, ané a ngá yén bá ke dzep mbim, ná ó mbé é mwán mbɔɔ ya mbɔɔ níá, miningá te ní a tɔɔ fe nkús. Abwiññ bot béye á kísoan te dá é

mbé fe bábe miningá te ¹³Niané Yesus a ngá yén miningá te, ané a ngá kpee ní engóngóó, éde a ngá dzó ní ná: “Kaa ábera yi.”

¹⁴Niané a ngá yit bebeñ, ané a ngá nama ewála mbim, éde é bot bé mbé bé бага ewála bé ngá sim; éde Yesus a ngá dzó ná: “Á ndómán é mot, ma dzó wa ná: Tébegé!”

¹⁵Eyɔɔ te éde éñí a ngá wú a ngá búlán éniɔ, éde fe a ngá tára ná aa kóbo; ané Yesus a ngá kee ní é ñiá weñ.

¹⁶Éde wɔɔɔ ó ngá biñ bot bése; éde fe bé ngá vé Nzamá dúmá, béé dzó ná: “Mora nkúlu medzó á tébe yaá énzénzan dea été.” Bé ngá dzó fe ná: “Nzamá a nzu yaá áfép áyɔɔ deñ.”

¹⁷Ané éwógá deñ é ngá mana ñeɔ á Judea ngúra ya mébeɔɔ mé sí mése mé ne ní méféɔɔ.

É bot Juan Ndubot a ngá lóm

¹⁸Niané Juan Ndubot báyága beñ bé ngá kat ní mefwéñ méye é mam mése má, éde a ngá lwée bot bé beañ béye báyága beñ; ¹⁹ané a ngá lóm bó ébe Ntí, ná bé síli ní ná: “Ye wa o ne éñí aa nzu, ngé ná bía yian yana mfé?”

²⁰Niané bot béte bé ngá kwíñ ébe Yesus, éde bé ngá dzó ní ná: “Juan Ndubot á lóm bía ébe wa ná bí síli wa ná: ‘Ye wa o ne éñí aa nzu, ngé ná bía yian yana mfé?’ ”

²¹Áwola te ébyen Yesus a ngá sēñ ábwiññ bot é mbé é belé akwann, mitéñ ya misísim mí abé, a ngá kúu fe abwiññ midzindzimm mís. ²²Éde Yesus a ngá yalan ya bó ná: “Keɔán, katgán fe Juan é mam míní yén ya é má míní wók: midzindzimm myá yén, mibóbók myá wulu, mizénzamm myá ɔɔɔ mvwaá, mindwándwá myá wók, mibim myá wómo, bá kat fe biɔgóngóó bí bot mbamba fwéñ. ²³Mvɔmm ya é mot aa ye bo kaa ádzímle mbwínánn weñ amú ma.”

²⁴Niané é bot Juan a ngá lóm bé ngá búlán, éde Yesus a ngá tára ná aa kóbo ya bot mfá Juan, eé dzó ná: “Dzé míní ngá ke yén éyáɔɔ été? Ye ékoók dá sukban ya evúɔ? ²⁵Ngé se néa, dzé míní ngá ke yén? Ye é mot aa bwát bitóp bí ne táɔ ndén? Yénnán ná é bot bá bwát bitóp bí ne táɔ ndén, bé belé fe abwiññ akúmm bot béte bé ɔɔ méndá bekéza. ²⁶Ve, dzé míní ngá ke yén? Ye nkúlu medzó enziɔ? Bébélá, ma dzó mína ná Juan Ndubot aa daɔ nkúlu medzó. ²⁷Juan te éñe mitsilann myá dzó ya ní ná: ‘Ma lóm nkat fwéñ wɔm ósú we, éñe aa ye kom é nzenn dwe ósú we.’ ²⁸Ma dzó mína ná é bot bése bé byála yaá ébe biningá, mot enziɔ a sés nnén ádaɔ Juan; ve, éñí aa daɔ ya avítsaɔ édzwée ngómán Nzamá été, a ne nnén ádaɔ Juan te.”

²⁹Niané bot bése ya beñɔɔ mfóɔsí bé ngá wók bífiá Yesus, ané bé ngá láɔ ná Nzamá a ne nzósoó, amú ná Juan aá du bó. ³⁰Ve, befariseo ya beyem metsiɔɔ béé ndzí lík ná Juan á du bó, amvála te édo bé ngá tep é dzam Nzamá a ngá kómo bo ébe bó.

³¹Éde Ntí a ngá bera dzó ná: “Dzé ma ye kanan ya dɔ ya bot béye á myee bot wi? Bá fonan ya dzé? ³²Bá fonan ya é bɔŋɔ bé tɔɔ á nseŋ onén, bevɔɔ bé yónán ébá bevɔɔ ná: ‘Bí lɔŋ yaá mína tɔŋ, mína kaa ádzém; bí yee yaá mína byeá bí eywiññ, mína kaa áyi.’ ³³Amú ná Juan Ndubot a sɔ yaá, éñe a ne kaa ádzí mfém, ngé áñú vino, eyɔŋ te mína dzó ná: ‘A belé mbéa nsísim.’ ³⁴É Mwán Mot ní a sɔ yaá, éñe aa dzí ya ní, eyɔŋ te mína ná: ‘Yénŋán, éñí a ne ndzí bidzí ya ní vino, a ne fe é mvwiññ beŋɔŋ mfóŋsí ya bebo misém.’ ³⁵Ve, é bwán kén bése bá lán ná kén é ne nzósoó.”

Yesus a ne é ndá Fariseo Simón

³⁶Fariseo enziŋ a ngá bána Yesus ná á ke dzí é ndá dzeñ; niané Yesus a ngá níí é ndá fariseo te, ané a ngá ke ó téble ná aa dzí; ³⁷Éde mbo misém miningá enziŋ ye á kísoan ó véa, niané a ngá wók ná Yesus aa dzí é ndá fariseo te, ané a ngá sɔ ya afoná mbwánn enum. ³⁸Éde a ngá tébe á mvús mébo Yesus, á nga yi, ané a ngá tára ná aa bwala mébo Yesus ya é míge meñ, eé fími fe mebo méte ya ésií deñ; éde fe a ngá ñán ní mebo, a wáa fe mɔ mbwánn. ³⁹Niané é fariseo a ngá bána Yesus a ngá yén dzam te, éde a ngá tém ná: “Ngé é mot ní á bo nkúlu medzó, ngé aa yem nzá ní, nzá amvála miningá ki dá nama ní dí, amú ná miningá te a ne mbo misém.”

⁴⁰Éde Yesus a ngá dzó ní ná: “Á Simón, me belé dzam ye ádzó wa.”

Ané fariseo ní a ngá yalan ya ní ná: “Á Nyágale, dzóge ma dɔ.”

⁴¹Yesus ní ná: “Bot bé beañ bé mbé bé belé mvé bikoó enziŋ moann. Mbɔɔ a mbé a belé ní bedenario mitet mí tán; éñí mbɔɔ ní a belé ní mewóm mé tán; ⁴²ya amú ye ná bée mbé bé belé ámvála bé ne yáán ya ní, éde a ngá dzáma bé beañ béte ya memvólá méte. Éde nzá ye bé beañ béte aa ye fá ní daŋ ádzíŋ?”

⁴³Ané Simón a ngá yalan ya ní ná: “Ma tém ná éñí mot te a ngá dzáma ya ní ya mora mvólá.”

Éde Yesus a ngá dzó ní ná: “O kík yaá nsan ó ne tételé.”

⁴⁴Ané Yesus a ngá veŋan ébe miningá te, éde a ngá dzó Simón ná: “Ye o téa é miningá ní? Me níí é ndá dzwe, wa kaa ma ávé mendzímm ná me sop mébo mam, ve é miningá ní a bwala yaá ma mebo ya é míge meñ, a fími yaá fe mɔ ya ésií deñ. ⁴⁵We ndzí ma ñán vóm enziŋ, ve avé meé níí ó vá é miningá ní áá bé dzáma ná aa ñán ma mebo. ⁴⁶We ndzí ma wáa mbwánn nló, ve ní a wáa yaá ma mbwánn enum mébo. ⁴⁷Ya amú dzam te, ma dzó wa ná ábwiññ misém deñ é ntɔɔ yaá ní ndzámann, amú ná á dzíŋ abwiññ. Ve, é mot bá dzáma ya ní ya avítsan, ní aa dzíŋ fe avítsan.”

⁴⁸Éde Yesus a ngá dzó miningá te ná: “Misémm mwe mí ntɔɔ yaá ndzámann.”

⁴⁹Eyɔŋ te éde, é bot bábe bó bé mbé ó téble bé ngá tára ná bá dzó mílém myeba éte ná: “Nzá ní, ná atwaa misém myɔ aa dzáma fe?”

⁵⁰Ané Yesus a ngá dzó miningá te ná: “Mbwínánn we ó koro yaá wa; kēj mvwaá.”

É biningá bé ngá belan ya Yesus

8 ¹Véa éde, a ngá bɔ ná Yesus a ngá tóban bekísoan ya meá mése, éé kat mbamba fwéñ ye édzwée ngómán Nzamá. Baapostol awóm ya bé beañ bé mbé bábe bɔ, ²ya fe é biningá benziŋ Yesus a ngá véa bembéa misísim ya áseñ akwann: María, éñí á mbé eyola ná Magdalena, éñe bembéa misísim zangbéá bé ngá kwíñ ó ñúu; ³Juana, éñe á mbé ngéá Kuza, éñí á mbé mbaale akúmm Erodes; Susana, ya abwiññ biningá afé. Biningá béte bé ngá belan ya bɔ ya é byém bébyen bé mbé bé belé.

É nganán mot a ngá myea mvɔŋ

⁴Éde ededea abwiññ bot e ngá kóán, bé ngá ke bá sɔ́ ó meá ya meá ná bá nzu ébe Yesus; ané Yesus a ngá vé bɔ́ é nganán ñí:

⁵“Mot enziŋ a ngá kólo ná aa ke myea é mvɔŋ dzeñ; é tám a ngá ke aa myea, éde abímm mvɔŋ é ngá ku á nzenn áyóp, ané bé ngá tsibi dɔ́ áyóp, anwann ye ó yóp é mana fe dɔ́ dzí. ⁶Ábímm avɔ́ɔ́ éde é ngá ku mékwá été; niané é ngá féá, éde é ngá mana kót, amú ná dɛé mbé é belé mendzímm. ⁷Ábímm avɔ́ɔ́ éde é ngá ku míséé été; éde niané bí ngá vém fufúlu, ané miséé mí ngá mana dɔ́ fít. ⁸Ábímm avɔ́ɔ́ éde é ne édí e ngá ku á mbamba sí; éde e ngá féá ané abímm te e ngá wúm bibumá tán ntet biyɔŋ.”

Eé kóbo mam méte, éde a ngá yónán ná: “É mot a belé melɔ́ méye áwók, á wókge.”

Amú dzé aa kóbo ya menganán

⁹Éde báyaga beñ bé ngá síli ñí ná: “É nganán ñí da yíli á yá?” ¹⁰Ané ñí a ngá dzó bɔ́ ná: “Mína é ne mvéán ná míní yem é mam má nzaman kén mot méye édzwée ngómán Nzamá; ve, ma kóbo ya bot befé ya menganán, á mfá ye ná bé dága kaa áyén, bé béá fe kaa áwók.

Yesus aa kelan é nganán myea mvɔŋ

¹¹“Nganán da yíli ná: Mvɔŋ éde e ne efíá Nzamá. ¹²Ábímm é ngá ku á nzenn áyóp éde é ne ané é bot bá wók efíá, ve niané déble aa sɔ́, a vea bɔ́ efíá te mílém myeba été, á mfá ye ná bé nza bwíni, ná bé tɔbo nkoránn. ¹³Ábímm é ngá ku mékwá été éde é ne ané é bot bá wók efíá, bé ñɔŋ fe dɔ́ ya mesán, ve amú ye ná bɛé belé midzi, bá bwíni abóŋŋ tám enziŋ, éde niané mikat myá sɔ́, bé búlán ó mvús. ¹⁴Ábímm é ngá ku míséé été éde é ne ané é bot bá wók efíá, ve avítsaŋ a avítsaŋ bé nga ke bá wú ya abúk amú é mam má kele bot mílém ó yóp, akúmm ya é mam bot bá dziŋ éniŋ dzí; amú mam méte, báá wúm bibumá. ¹⁵Ve, abímm é ngá ku á

mbamba sí édo é ne ané é bot bé ne a milém nzósoó ya mvéáñ, ná niané bá wók efíá, bé baale do, bé wúm fe bibumá ya mbán.

Nganán é láma

¹⁶ “Mot enziñ áá bwaa láma ná véa a kén ní dzip dzóm áyóp ngé ki átéle ní éncɔɔn así, ve aa kele ní ó yóp á mfá ye ná é bot bá níí bé yén eyéá. ¹⁷Amú ná dzam enziñ é sés áswenñ ná dää ye léreban, ngé ki ó dzíbi ósí ná bää ye do yem amvála enziñ, ya fe ná dää ye kwíñ éyéá.

¹⁸ “Dággán ámvála mína wók. Amú ná éñí áse a belé, bá ye níí bera vé, ve éñí áse éé belé, atwaa édí aa tém ná a belé, bá ye níí do vea.”

Yesus bóbéñan ya ñiá

¹⁹ Éde Yesus bóbéñan ya ñiá bé ngá ke ébe éñe, ve bée mbé kwíñ é vóm Yesus á mbé amú ná abwiññ bot é mbé ó véa. ²⁰ Éde mot enziñ a ngá kat níí ná: “Ñuá ya bóbéñan bé téle átán, bá kómo fe wa yén.”

²¹ Éde níí a ngá yalan ná: “É bot bá wók éfíá Nzamá bé bo fe é dzam dá dzó, ébó bé ne naná ya bóbédzan.”

Yesus aa báma okos

²² A ngá bo ná, mos enziñ, ané Yesus a ngá dan á byéa éte bábe báyaga beñ, éde a ngá dzó bó ná: “Bí kenán á máñ áyát.”

Éde bé ngá ke. ²³ Ve, é tám bé ngá kígán, ané Yesus a ngá ke óyó. Éde mora okos ó ngá lot á máñ éte, ané byéa ó ngá tára ná wa dzén bó ya mendzím, ané bé ngá tébe fe abé. ²⁴ Ané báyaga bé ngá ke níí vee óyó, bée dzó níí ná: “Á Ndzwée, á Ndzwée, bí nga yaá mana wú!”

Éde Yesus a ngá tébe, a báma evún ya bora míkebá míte, ané okos ó ngá dzagbe, éde fe áse a ngá lígi mvwaá. ²⁵ Eyɔɔn te éde a ngá dzó báyaga beñ ná: “Mbwinánn wenan ó ne vé?”

Ané bé ngá ko wɔɔn ya ku avoó, bée dzó fe bébyen ya bébyen ná: “Nzá níí, ná aa dzwée atwaa evún ya mendzím, byém bíte byá wók fe níí?”

É mot a mbé a belé bembéa misísim á Gadara

²⁶ Ané bé ngá sian ya byéa ábenɔn sí bá lwée ná Gadara, é ne Galilea á kíníñé áyát. ²⁷ Niané Yesus a ngá sis ósí, éde mot enziñ ye á kísoan ó véa, a mbé a belé bembéa misísim ó ñúu, a ngá nzu koan ya níí. Ákoan ná mot te a ntóó yaá ayaáp kaa ábwát bitóp, ngé átoó á ndá, fáve áfan mesɔɔn.

²⁸ Niané a ngá yén Yesus, éde a ngá nzu aa bám, a só kútbe mébo ó sí Yesus, eé yónán ná: “Wa kómo dzé ébe ma, á Yesus, é Mwán é Nzamá a ne oyaáp ó yóp? Ma dzaa wa engóngóó ná o táa ma ndágle!”

²⁹ Amú ná Yesus a ngá mánan nsísim mvin te ná ó kólo ébe mot te; amú ná, abwiññ biyɔɔn, nsísim te ó ngá bo weé biñ níí ya ngu; ná atwaa bé ká

ñí mó ya mebo, béé mómo fe ñí, fáve ná aa mana téñ mengara méte, eyon te nsísim te ó féple ñí mévóm bot bé sés.

³⁰Ané Yesus a ngá síli ñí ná: “O ne eyola á yá?”

Éde ñí a ngá dzó ná: “Binzuk.”

Amú ná abwiññ bembéa misísísim é ngá mana ñí ñíí ó ñúu, ³¹misísísim míte émyo mí ngá dzaa Yesus ná a táa bó lóm édwa dzíbi été.

³²Éde misísísim míte mí ngá dzaa Yesus ná á lík ná mí ke ñí bengwiññ ó ñúu; amú ná nkuna bengwiññ ó ngá dzí bilwá á nkoó ó véa; ané Yesus a ngá lík bó do. ³³Éde bembéa misísísim béte bé ngá kólo ébe mot te, bé kén ñí bengwiññ béte ó ñúu. Ané nkuna bengwiññ ó ngá mára ná wá ke á nkoó ásí, éde bengwiññ béte bé ngá ke ku á mánj été, ané bé ngá mana wú mendzímm été.

³⁴Niané é bot bé ngá baale bengwiññ béte bé ngá yén é dzam é ngá boban, ané bé ngá túp, bé kén kat fwéñ á kísoan ya á mifínn. ³⁵Ané bot bé ngá kólo ná bá ke yén é dzam é ngá boban; niané bé ngá nzu kwíñ é vóm Yesus á mbé, éde bé ngá koan ya é mot bembéa misísísim bé ngá kwíñ ó ñúu, a tóó mébo ósí Yesus, a бага bitóp, kén e tóó fe ñí mvwaá, ané bé ngá ko woyon. ³⁶Éde é bot bé ngá yén dzam te bé ngá kat ébá bé ngá só, ámvála mot te a ngá tóbó mvwaá. ³⁷Éde bot bése béye ábenj sí ye á Gadara bé ngá dzaa Yesus ná á kólo ó véa, amú ná bá bíra ko woyon. Ané a ngá dan á byéa été ná aa búlán. ³⁸É mot misísísim mí abé mí ngá kólo ó ñúu a ngá dzaa Yesus engóngóó ná á lík ñí ná bá ñí bé ke.

Ve, Yesus a ngá yáan ya ñí, a dzóo ñí ná: ³⁹“Búlugán é ndá dzwe, katge fe fwéñ ábímm bora bé mam Nzamá á bó wa.”

Ané mot te a ngá ke aa kat fwéñ kísoan áse ébe ábímm bora bé mam Yesus a ngá bó ñí.

É mwán Jairo ya nkúkwann miningá

⁴⁰Niané Yesus a ngá búlán, ané nkuna bot ó ngá ñonj ñí ya mesán; amú ná bésebé bé ngá yana ñí. ⁴¹Éde mot enziñ a ngá só, a tóó eyola ná Yairo, mot te a mbé ntébosú ye á sinagoga; éde a ngá kútbe mébo ó sí Yesus, a dzaa ñí engóngóó ná á ke é ndá dzeñ, ⁴²amú ná a mbé a belé mwán mbóó ya mbóó, mwán miningá te a belé ané awóm mibú ya mibú mí beañ, ná á nga yaá wú.

É tám Yesus a ngá ke, ané abwiññ bot é ngá tára ná dá fít ñí. ⁴³Véa, miningá enziñ a mbé nkúkwann, ná mekií má kwíñ ñí ábum tán awóm mibú ya mibú mí beañ; ákoan fe ná miningá te a mana yaá dzímle ábímm áse a mbé a belé ébe bedókira, kaa ná mot enziñ a ne ñí señ. ⁴⁴Éde miningá te a ngá yit Yesus á mvús, ané a ngá nama ñí afaáp elíngá; etéññ te ébyen éde mekií mé ngá kígi. ⁴⁵Éde Yesus a ngá síli ná: “Nzá a nama yaá ma?”

Bot bése bé ngá kat, éde Pedro a ngá dzó ñí ná: “Á Ndzwée, abwiññ bot dá fít wa, dá bámán fe wa!”

⁴⁶Ve, Yesus a ngá dzó ná: “Mot enziŋ a nama yaá ma, amú ná ma wórán ná nguu é kólo ébe ma.”

⁴⁷Éde, niané miningá te a ngá yén ná a sés fe sɔbo, éde a ngá nzu aa ku ngom, a sɔ kútbe mébo ó sí Yesus, ané a ngá mem ébe ású bot bése amú dzé a mvá nama ní, ya amvála avé a ngá tɔbo mvwaá etéññ te ébyen. ⁴⁸Éde Yesus a ngá dzó ní ná: “Á mwán, mbwínánn we ó koro yaá wa, kén mvwaá.”

⁴⁹Ákoan ná a ngén aa kóbo, éde mot enziŋ ye é ndá ntébosú ye á sinagoga a ngá sian, a dzóo ntébosú te ná: “É mwán we a wú yaá; kaa ábera bo Nyágale sóm.”

⁵⁰Ve, niané Yesus a ngá wók do, éde a ngá dzó Jairo ná: “O táa ko wɔŋŋ, fáve ná bwíniŋé, eyɔŋ te é mwán we aa ye tɔbo mvwaá.”

⁵¹Niané a ngá kwíñ é ndá Jairo, eé ndzí lík ná mot mfé á níi bá ní, fáve Pedro ya Jakobo, ya Juan, ya fe a éséá bá níá mwán. ⁵²Bot bése bé ngá yi bé ngá yón fe amú mwán te; ve, éde Yesus a ngá dzó bó ná: “Míní táa bera yi; a sés nwúán, ve a ne óyó.”

⁵³Éde bé ngá kpógo ní, amú bé ngá yem ná mwán te a wú yaá. ⁵⁴Ve, niané Yesus a ngá biñ ní énam, éde a ngá lwée ní, ané a ngá dzó ní ná: “Á mwán miningá, tébegé!”

⁵⁵Etéññ te ébyen éde nsísim ó ngá búlán ébe éñe, ané a ngá tébe fe; éde Yesus a ngá mánan ná bé vé mwán te bidzí. ⁵⁶Ané mwán te éséá ya níá bé ngá ku avoó; ve, Yesus a ngá mánan bó ná bé táa kat mot enziŋ é ddam é mvá boban.

Yesus aa lóm beyága awóm ya bé beañ

9 ¹Niané a ngá kóan béyága awóm ya bé beañ, éde a ngá vé bó nguu ya edzwée ébe bembéa misísim memvála mése, ya fe ná bé séñ akwann. ²A ngá lóm bó ná bé ke bá kat fwéñ ye édzwée ngómán Nzamá, bé ke fe bá séñ mikúkwann. ³Ané a ngá dzó bó ná: “Míní táa ke ya dzóm é nzenn mína ke, kaa ntúmm, ngé mfák, ngé bidzí, ngé moann, kaa ki áke ya tsén bitóp. ⁴É ndá áse mína ye níi, tɔbɔgán do akekwiñ ané mína ye kólo ó véa. ⁵É vóm áse bá ye mína bo kaa áñɔŋ, kólogán á kísoan te, sasgán fe mbúlgé ye mébo menan, ddam te dá ye bó bwaale.”

⁶Éde bé ngá ke bá ke ó meá ya meá, béé kat mbamba fwéñ béé séñ fe akwann mevóm mése.

Erodes aa síli

⁷Niané nkúkúma Erodes ó ngá wók é mam mése mé ngá boban, ní kaa áyem é ddam dá lot, amú ná bot benziŋ bé ngá dzó ná Juan a wómo yaá miwúán été. ⁸Ébá bevós bá ná Elías a nzu yaá yéne; ébá bevós bá ná nkúlu medzó enziŋ ye ókuá á wómo yaá. ⁹Éde Erodes a ngá síli ná: “Ma maá kík Juan kíŋŋ, nzá fe ní bá kóbo ya ní é mam ma wók má?” Éde Erodes a ngá dzéŋ ná á yén mot te.

Yesus aa vé bot binzuk bí tán (5,000) bidzí

¹⁰Niané baapostol bé ngá búlán, éde bé ngá kat Yesus é mam mése bé ngá bɔ. Ané a ngá ñɔŋ bɔ etámm, a kéñ ya bɔ éwíñ, é kísoan bá lwée ná Betsaida. ¹¹Ve, niané abwiññ bot é ngá yem dɔ, éde bé ngá bee ñí ó wéñ; ané Yesus ñí a ngá ñɔŋ bɔ, á nga kóɔ ya bɔ mam méye édzwée ngómán Nzamá, eé sɛñ fe ébá bé ngá yi mvwaá.

¹²Niané ɲɔɔɔ e ngá tára ná da ke, éde baapostol bé ngá yit ébe Yesus, béé dzó ñí ná: “Yáágán ya ábwiññ bot dí ná bé ke bá ke á meá ya mífinn mí ne bebeñ ó vá, ná bé dzéŋ bidzoók ya bidzí, amú ná ó vá, bí ne á nkáyáŋ été.”

¹³Ané Yesus a ngá dzó bɔ ná: “Váán bɔ bidzí.”

Éde bé ngá dzó ná: “Bí belé fáve mifémm mí tán ya kwaás é beañ, ngamm ve bí ke kus é bot bése bá bidzí.”

¹⁴Befám bé mbé ó véa ané tán binzuk bí tán (5,000).

Éde Yesus a ngá dzó béyága beñ ná: “Bɔgán bɔ ná bé ke bá tɔɔ mengós, kada angós bot tán ané mewóm mé tán.”

¹⁵Éde beyága bé ngá bɔ amvála te, bé bɔ ná bot bése bé mana tɔɔ ósí.

¹⁶Niané Yesus a ngá ñɔŋ mifémm mí tán ya kwaás é beañ te, éde a ngá bére mís ó yóp, a vé abwará ya byém bíte, éde a ngá kap byɔ, a kee fe byɔ béyága beñ á mfá ye ná bé ke bá vé byɔ bot béte. ¹⁷Ané bot bése bé ngá dzí, bé mana fe dzeñ; éde bé ngá wólo ábímm é ngá buk, ané é ngá kwíñ awóm mikpɛñ ya mí beañ.

Pedro aa lére ná Yesus éñe a ne Kristo

¹⁸A ngá bɔ ná, mos enziŋ Yesus a ngá yaglan etámm, béyága beñ bá bé mbé fe bábe bɔ, éde a ngá síli bɔ ná: “Bot bá dzó ná me ne nzá?”

¹⁹Ané bé ngá yalan ná: “Bot benziŋ bá dzó ná o ne Juan Ndubot; ébá bevɔ́ bá ná Elías; ébá bevɔ́ bá bá dzó ná o ne nkúlu medzó enziŋ ye ókuá, ná á wómo yaá.”

²⁰Ve, a ngá dzó bɔ ná: “Mína, mína dzó ná me ne nzá?”

Ané Pedro a ngá yalan ná: “O ne é Kristo Nzamá.”

Yesus aa kóɔ mfá áwú deñ

²¹Ve, Yesus a ngá mánan bɔ ná bé táa dɔ dzó mot enziŋ. ²²Éde fe a ngá dzó bɔ ná: “Dá yian ná é Mwán Mot á dzuk abwiññ, ya ná mikúkúmá ya betébosú befára ya fe beyágale métsiŋ bé tep ñí. Bá ye ñí ywíñ, ve aa ye wómo álú léa.”

²³Éde a ngá dzó bésesé ná: “Ngé mot enziŋ aa kómo ma bee á tepge émyen, á baggé é krús deñ kada mos, a bee fe ma. ²⁴Amú ná, éñí áse aa kómo koro éniŋ dzeñ, aa ye dɔ dzímle; ve, éñí áse aa dzímle éniŋ dzeñ amú ma, aa ye dɔ koro. ²⁵Amú ná, dá ye vwála mot á yá, ngé a mana

wún eniŋ ngúrá, ve a dzímle, a tsam ki émyen? ²⁶Amú ná éñí aa wók ma osoán ya bífiá byam, é Mwán Mot ní aa ye fe ní wók osoán éyɔŋ aa ye sɔ́ é dúmá deñ été, ya édí Éséá, ya édí mífúfúp mí baängel. ²⁷Ve, bébélá ma dzó mína ná bot benziŋ bé ne ó v́a ná báá ye wú kaa ná bé t́ara yén édzwée ngómán Nzamá.”

É ñúu Yesus da tsén

²⁸A ngá bɔ ná, niané a ngá mana kóbo bifíá bíte, é ntɔ́w ané melú mmom, éde Yesus a ngá ñɔŋ Pedro bá Juan ya Jakobo, ané bé ngá ke á nkoó óyóp, ná aa ke yaglan. ²⁹É tám a ngá yaglan, éde ású deñ é ngá tsén, ané bítóp byeñ bí ngá vejan mífúm, bí nga bíra fe feañ. ³⁰Éde, véa, bot bé beañ bé ngá kóbo ya ñí; a mbé Moisés bá Elías, ³¹bé ngá yéne á dúmá été, béé kóbo fe mam méye méke Yesus mé mbé ná mé nkún dzálában á Yerusalén. ³²Pedro ya é bot bábe bó bé mbé, óyó ó mbé bó abwiññ ó mís, ve niané bé ngá túga mana vee, éde bé ngá yén é dúmá Yesus; bé ngá yén fe é bot bé beañ bábe Yesus bé mbé. ³³É tám bot béte bé ngá kánan ya Yesus, éde Pedro a ngá dzó Yesus ná: “Á Ndzwée, é ne mvéañ ná bí tɔbo ó v́a, bí lón fe bíbemm bí léa; wa evɔ́ɔ, Moisés evɔ́ɔ, Elías ní a fe evɔ́ɔ.”

Pedro éé ngá yem é dzam a ngá kóbo. ³⁴Ákoan ná a ngén aa kóbo do, éde nkút ó ngá mana bó nzu boman, ané bé ngá kɔ wɔŋŋ, niané bé ngá ñíi a nkút été. ³⁵Éde kíŋŋ e ngá sɔ́ á nkút été deé dzó ná: “Éñí éñe a ne é Mwán wɔm, Ntɔ́pban wɔm, éñe beágán.”

³⁶Niané kíŋŋ e ngá mana kóbo, éde bé ngá koan ya Yesus á ntéle etámm, ané bé ngá ku bivóó; ve, beyága bé ngá baale do áswéññ, bá kaa do ákat mot enziŋ melú méte.

Yesus aa sɛ́n é mwán a mbé a belé nsísim mvín

³⁷É mos ó ngá belan véa, niané bé ngá sɔ́ á nkoó óyóp, éde ededea abwiññ bot é ngá nzu koan ya Yesus. ³⁸Éde mot enziŋ ye á bot été ó véa a ngá yónán, eé dzó ná: “Á Nyágale, ma dzaa wa engóngɔ́ɔ ná o yén é mwán mbɔ́ɔ ya mbɔ́ɔ wɔm; ³⁹nsísim ó wóla ní biñ; éyɔŋ wá sɔ́, wá bɔ ní ná á yón, wá suk ní ededea nguu, wá bɔ fe ní ná á kúlu avúu; wá dzugu ní, ó ne fe ndzuúk ná ó kólo ébe éñe. ⁴⁰Me dzaa yaá béyága bwe engóngɔ́ɔ ná bé tsílán ya wó; ve, béé ndzí wó kɔk.”

⁴¹Éde Yesus a ngá yalan, a dzóo ná: “Á myee bot ó ne kaa ábwíni, ó tɔ́w fe ekúkwát! Ma yian tɔbo bíabe mína, meé nzomo fe mína akekwiñ tám fé? Nzaá ya é mwán we óná.”

⁴²É tám mwán a ngá yit ébe Yesus, ané mbéa nsísim ó ngá kpoo ní ósí, ó nga suk ní nguu; ve, éde Yesus a ngá mánan nsísim mvín te, ané a ngá sɛ́n mwán te, éde fe a ngá búlán ní éséá weñ. ⁴³Éde bot bése bé ngá ku avóo ya ábímm nnén Nzamá a ne.

Yesus aa kóbo mfá awú deñ éyɔŋ beañ

É tám bot bé mbé bé voó néa ya é mam mése Yesus a ngá bɔ, éde a ngá dzó beyága beñ ná: ⁴⁴“Bɔgán ná bífiá bí bí túga mína ñíi meló: bé nkún kee é Mwán Mot é mó bot été.”

⁴⁵Ve, béé ndzí yem é dzam a ngá dzó bɔ. Dzam te é mbé bɔ nswalann, á mfá ye ná bé nza dɔ yem; bé ngá kɔ fe wɔŋŋ ná bé síli ñí dɔ.

Nzá aa daŋ ya eban?

⁴⁶Éde beyága bé ngá tára ná bá bɔ mikéá bébyen ya bébyen ná: nzá aa daŋ ya eban. ⁴⁷Éde Yesus, eé yem ásimánn é mbé bɔ mílém myeba été, ané a ngá ñɔŋ omómɔŋŋ, a téle wó ákann, ⁴⁸éde a ngá dzó bɔ ná: “É mot áse aa ñɔŋ é mwán ñí ya éyola dam, má aa ñɔŋ ñíi; é mot ñí aa ñɔŋ ma, a ñɔŋ yaá fe éñí a ngá lóm ma. Amú ná éñí aa daŋ ya avítsaŋ énzénzaŋ denan mína bésesé été, mot te éñe aa daŋ ya eban.”

Nzá a ne é ngamm dzeá?

⁴⁹Éde Juan a ngá ñɔŋ efiá, a dzóo ná: “Á Ndzwée, bí yén mot enziŋ eé tsílán ya bembéa misísim ya éyola dwe; éde bí kili ñí dɔ; amú ná áá wulu bíabe bɔ.”

⁵⁰Éde Yesus a ngá dzó ná: “Míní táa ñí dɔ kili, amú ná é mot a sés bía á ngamm áyát, a ne é ngamm dzeá.”

Yesus aa báma Jakobo bá Juan

⁵¹Éde a ngá bɔ ná, niané é tám Yesus a ngá yian búlán á dzóp e ngá kwíñ, ané a ngá bán ná á ŋga ke yaá á Yerusalen. ⁵²Éde Yesus a ngá lóm bekat fwéñ ósú weñ, ané bé ngá ke dzeá enziŋ ye á Samaria, ná bé ke ñí bɔ nkomann. ⁵³Ve, bot béye á Samaria béé ndzí ñí ñɔŋ, amú bá yem ná Yesus aa ke á Yerusalen. ⁵⁴Niané beyága bé ngá yén dɔ, éde Jakobo bá Juan bé ngá dzó ná: “Á Ntí, ye wa kómo ná bí lwée ndúán ná eé sigi á dzóp, [ámvála Elías a ngá bɔ,] eé mana bɔ ywíñ?”

⁵⁵Ve, éde Yesus a ngá veŋan ébe bɔ, ané a ngá báma bɔ, [eé dzó ná, “Mínáá yem ámvála nsísim é ne ébe mína. ⁵⁶Éde véa é Mwán Mot eé ndzí só ná a nzu tsam eniŋ bwann bé bot, fáve ná aa koro dɔ.”] Éde bé ngá ke dzeá afé.

É bot bé ngá kómo bee Yesus

⁵⁷É tám bé ngá ke á nzenn, éde mot enziŋ a ngá dzó Yesus ná: “Ma ye wa bee é vóm áse wa ye ke.”

⁵⁸Ané Yesus a ngá dzó ñí ná: “Mvaá é belé bidzoók, anwann ye á dzóp dá é belé fe mumá; ve, é Mwán Mot éé belé é vóm a ne bwíi nló.”

⁵⁹Éde a ngá dzó é mot mbóó ná: “Beegé ma.”

Ve, mot te ní a ngá dzó ní ná: “Líkge ma ná me tára ke ádzep tará.”

⁶⁰Éde Yesus a ngá dzó ní ná: “Líkge ná bewú bé dzep bewú bevós; ve, wa, kén wa kat fwéñ ye édzwée ngómán Nzamá.”

⁶¹Éde fe mot mfé ní a ngá dzó Yesus ná: “Á Ntí, ma ye wa bee, ve líkge ma ná meé tára ke yáán ya bot béye é ndá dzam.”

⁶²Ve, Yesus a ngá dzó ní ná: “É mot a biñ yaá efebga ó mó, a bera dága ómvús, mot te a sés ya eban édzwée ngómán Nzamá.”

Yesus aa lóm beyága mewóm zangbéa ya bé beañ

10 ¹Niané mam méte mé ngá lot, éde Ntí a ngá téle beyága befé tán mewóm zangbéa ya bé beañ, ané a ngá lóm bó ósú weñ bé beañ ya bé beañ á meá ya mévóm mése á mbé ná a nkún ke.

²Éde a ngá dzó bó ná: “Bébélá biwólo bidzí bí ne abwiññ, ve bebo biséññ bé ne avítsañ; éde dzaagán Ntí a ne ya bídzí bíte ná á lóm bebo biséññ á mfinn weñ. ³Kenán; ma lóm mína ané bwann mitómá énzénzan bíbyó été. ⁴Míní taa ke ya mfák, ngé ekpea moann, ngé tsén mengop; míní taa ki sómo mot enziñ á nzenn. ⁵É ndá áse mína níí, táragán dzó ná: ‘Mvwaá eé bóoge é ndá níí.’ ⁶Éde, ngé mot mvwaá enziñ a ne ó véa, é mvwaá denan da ye tóbó ya níí; ve, ngé a sés, é mvwaá denan da ye búlán ébe mína. ⁷Tóbógán ndá te, dzáán, ñáán fe é dzóm bá ye mína vé; amú ná mbo biséññ aa yian ya é máán meñ. Míní taa ke mína wulu mendá ya mendá. ⁸É dzeá áse mína ye níí, ngé bé ñoñó mína, dzáán é dzóm bá ye mína vé; ⁹séñján míkúkwann mí ne bó ó véa, dzógán fe bó ná: ‘Édzwée Nzamá é ntó yaá mína beben.’ ¹⁰Ve, ngé míní sian á kísoan enziñ bá kaa mína áñoñ ó véa, ñílgán míserj myeba été, míní dzó fe bó ná: ¹¹‘Atwaa mbúlgé ye é kísoan denan ó mvá káran bía mébo, bía sas wó, ná ó bwaale mína. Ve déá, yemján ná édzwée ngómán Nzamá é ntó beben.’ ¹²Ma dzó mína ná, mos ye éndáglé, kísoan te da ye yén abé ádan Sodoma.”

Ngwáa ya békísoan bé ne kaa ádzoban

¹³“Ngwáa ya wa, Korasin! Ngwáa ya wa, Betsaida! Ngé á Tiro ya Sidón éñe bé bó bíwólo bí mam bí ngá bōban ébe mína, ngé bá bem ádzoban, bé bwát bitóp méyep, bé tóbó fe ásuúp été. ¹⁴Ve déá, é mos bá ye kík misañ, mína ye bíra ñoñ endáglé ádan Tiro bá Sidón. ¹⁵Ya fe wa, á Kapernaúm, ye wa ye mana bét akekwiñ á dzóp? Wa ye sigi akekwiñ á sí békónn!

¹⁶“Éñí aa wók mína, ma aa wók; éñí ní aa tep mína, ma aa tep; ve, éñí ní aa tep ma, aa tep éñí a ngá lóm ma.”

Ábúlánn beyága mewóm zangbéa ya bé beañ

¹⁷Éde beyága mewóm zangbéa ya bé beañ bé ngá búlán ya mesán, bée dzó ná: “Á Ntí, atwaa bembéa misísim bá bá ku fe bía ásí ya éyola dwe.”

¹⁸Éde Yesus a ngá dzó bó ná: “Me mvá yén Sátan eé kóbo á dzóp ané vevés a kpéñ ásí. ¹⁹Dágán, ma vé mína edzwée ná míní tsibi beño ya

bekaráolere; ma vé fe mína édzwée dá daŋ é nguu ése nzínzínŋ, dzóm enziŋ dǎá ye mína dzugu. ²⁰Ve déá, míní tǎa sǎn ná misísim myá ku mína ásí, ve sǎnŋǎn amú ná bíyola byenan bí ntóó yaá ntsilann á dzóp été.”

Yesus aa va

²¹Áwola te ébyen, Yesus, a tóó ndzálǎnn ya mesǎn á Mfúfúp Nsísim été, ané a ngá dzó ná: “Á Tará, ma lugu wa, Ntí ye á dzóp ya sí, amú ná o ngá swala bebelé kén ya mifefák é mam má, ve o lére yaá mǎ bóŋŋ. Áá, á Tará, amú ná éñe waá yén mvéǎñ néa ébe á sú dwe.

²²“É Tará wǎm a mana yaá ma kee mam mése. Mot enziŋ áá yem nzá a ne Mwán, fáve Éséá etámm; ngé ki ná nzá a ne Éséá, fáve Mwán etámm, ya é mot Mwán aa kómo dǎ lére.”

²³Niané a ngá ke bábe báyága beñ vóm enziŋ évwíñ, éde a ngá dzó bó ná: “Mvǎmm ya é mís má yén é mam mína yén má; ²⁴amú ma dzó mína ná, abwíññ bekúlu medzó ya bekéza bé ngá kómo yén é mam mína yén má, ve béé ndzí mǎ yén; bé ngá kómo fe wók é mam mína wók má, ve béé ndzí ki mǎ wók.”

É nganán mbamba mot ye á Samaria

²⁵Tám enziŋ, ané nyem metsiŋŋ enziŋ a ngá tébe ná aa kyak Yesus, éde a ngá síli ní ná: “Á Nyágale, ma yian bǎ á yá á mfá ye ná me wún éniŋ é ne mbéámbeá?”

²⁶Ané ní a ngá síli ní ná: “Dzé é ne ntsilann á métsiŋŋ été? Wa lǎŋ á yá?” ²⁷Éde nyem metsiŋŋ a ngá yalan ná: “Dziŋŋe Ntí, é Nzamá we, ya nlém we óse, ya éniŋ dzwe áse, ya é nguu dwe áse, ya ósímánn we óse; dziŋŋe fe é mot mbóó ámvála wa dziŋ wámyen.”

²⁸Ané Yesus a ngá dzó ní ná: “Oó yalan yaá mvéǎñ. Bǎóge dzam te, wa ye niŋ.”

²⁹Ve, mot te a ngá kómo ñǎŋ ná émyen a ne nzósoó, éde a ngá síli Yesus ná: “Nzá a ne ma é mot mbóó te?”

³⁰Éde Yesus a ngá yalan ya ní, a dzóo ná: “Mot enziŋ a ngá só á Yerusalen ná aa ke á Jerikó, ané benzeé midzóŋŋ bé ngá biñ ní, bé mana ní dut akekwiñ bitóp, bé mana fe ní baa mevénŋ, ané bé ngá lík a bóo ná á ŋga yaá wú, bé kéñ. ³¹Éde, ya nzónǎn, fára enziŋ ní a ngá só fe nzenn te; niané a ngá yén mot te, ané a ngá sǎale ní, a kéñ. ³²Ámvála te fe mot ye áyǎŋ Leví; niané a ngá kwíñ beben vóm te, a yéne ní, ané a ngá sǎale ní, ní a kéñ fe. ³³Ve, mot enziŋ ye á Samaria ní a ngá ke nzenn te, éde a ngá kwíñ é vóm mot te á mbé; niané a ngá yén ní, ané a ngá kpee ní engóngzóó, ³⁴éde a ngá yit ní beben, á ŋga yala ní mevénŋ, eé swii mǎ mbwánn ya vino; ané a ngá bwíi ní édzakás deñ áyóp, a kéñ ya ní á ndá beyén, á ŋga baale fe ní.

³⁵ É mos mbóó ó ngá belan véa, éde a ngá twáa bedenario bé beañ, a kee bó é mot á mbé ya ndá, a dzóo ní ná: ‘Baale ma ní; é dzóm áse wa ye dzímle áyóp, ma ye yáan ya wa do éyɔŋ ma ye búlán.’

³⁶ Éde, nzá ye é bot bé léa bá aa fonan ya wa ná a ngá lére é mot benzeé midzɔŋŋ bé ngá biñ ná a ne ní é mot mbóó?”

³⁷ Éde nyem metsiŋŋ te a ngá yalan ya ní ná: “É mot a ngá kpee ní engóngóó.”

Ané Yesus ní a ngá dzó ní ná: “Kéŋ, wa bóoge fe amvála te.”

Yesus aa fép Marta bá María

³⁸ Niané bé ngá ke, ané Yesus a ngá sian dzeá enziŋ, éde miningá enziŋ, a tɔɔ eyola ná Marta, a ngá ñɔŋ ní é ndá dzeñ. ³⁹ Miningá te a mbé a belé mwanñan, béé lwée ní ná María; ané María te a ngá tɔɔ mébo ósí Ntí, á nga wók bífíá byeñ. ⁴⁰ Ve, Marta ní a mbé ndzálánn ya abwiññ biséññ, éde a ngá nzu dzó Yesus ná: “Á Ntí, ye ná wée téa ané mwadzan aa lík ma bo biséññ etámm? Dzóge ní ná á vwála ma.”

⁴¹ Ané Ntí ní a ngá yalan, a dzóo ní ná: “Á Marta, á Marta, abwiññ mam dá kpoo wa nlém ábum, dá ndágle fe wa, ⁴² ve dzam déá édo dá yian, María éñe á twáa é dzam dá dan ya mvéañ, báá ye ki ní do vea.”

Yesus aa lére ámvála bá yian yaglan

11 ¹ A ngá bo ná, Yesus a ngá yaglan vóm enziŋ, niané a ngá mana yaglan, éde nyága enziŋ ye áabeñ a ngá dzó ní ná: “Á Ntí, léregé bía ámvála bá yaglan, amvála ané Juan ní a ngá lére béyága beñ.”

² Ané Yesus a ngá dzó bó ná:

“Éyɔŋ mína yaglan, dzógán ná:

‘Á Tará [wea á ne á dzóp été],

éyola dwe é tɔɔgé eki ádan biyola bise.

Édzweé ngómán dwe é nzaá. [Nkómánn we ó bóoge á sí, ámvála wá boban fe á dzóp.]

³ Vá bía bídzí bíye kada mos.

⁴ Dzwiigé bía ya mísémm myea,

amú ná bía bía dzwii fe ébá bésesé bá bo bía abé.

O táa ki bía téle mébóblé été, [fáve ná, korogé bía ébe mbéa mot].’ ”

⁵ Ané a ngá bera bó dzó ná: “Nzá ye ébe mína a ne belé mvwíññ, a kéñ ébe éñe énzénzan alú, a dzóo fe ní ná: ‘Á mwíí, kólogé ma mifémm mí léa, ⁶ amú ná mvwíññ dzam da sɔ ékena, ma mée belé é dzóm me ne ní vé ná á dzí.’ ⁷ Ané é mot a ne á ndá été ní aa yalan ya ní, a dzóo ní ná: ‘O táa ma bo sɔm, mbéñ ó dzip yaá, bíabe bwán bí mbóo yaá ósí; me sés fe bera tébe ná me vé wa myo?’ ⁸ Ma dzó mína ná ngé áá ye tébe ná á vé ní myo ámvála a ne ní mvwíññ, ve aa ye tébe ná á vé ní

ásesé aa kómo, amú ye ná aa yémle ya ní. ⁹Éde ma dzó mína ná: Dzaagán, bá ye mína vé; dzénján, mína ye yén; kutgán mbéñ, bá ye mína wó ákúu. ¹⁰Amú ná éñí áse aa dzaa, aa ñoñ; éñí aa dzén, aa yén; éñí ní aa kut mbéñ, ní a bá ye fe wó ákúu.

¹¹“Nzá ye ébe mína a ne bo ná, a tɔ́ éséá bwán, ngé é mwán weñ a dzaa ní kwaás, a lík ná á vé ní dɔ́, eyoñ te a vé ní ñó? ¹²Ngé ki ná, ngé a dzaa ní akií kúp, eyoñ te ní aa vé ní káraolere? ¹³Ngé mína, míní tɔ́ bembéa bé bot, mína yem vé é bwán benan bembamba bé dás, ndagan Éséá a ne á dzóp été, aa ye vé é bot bá dzaa ní Mfúfup Nsísim!”

Yesus ya Beelzebú

¹⁴Yesus a ngá tsílán ya mbéa nsísim, éwo ó ngá lík mot ná á tɔ́bo mvúk; éde a ngá bo ná, niané mbéa nsísim te ó ngá kólo, ané mvúmvúk ó ngá kóbo; éde nkuna bot ó ngá kám dɔ́. ¹⁵Ve, bot benziñ ó véa bé ngá dzó ná: “aa vea bembéa misísim ya é nguu Beelzebú, ndzwée a bembéa misísim.”

¹⁶Ébá bevɔ́ bá béé kyak ní, bé nga dzaa ní ndem ye á dzóp. ¹⁷Ve, Yesus eé yem ásimánn deba, éde a ngá dzó bɔ́ ná: “Édzwée ése é ne nkapbann mengamm ya mengamm dá tsam; é ndá e ne nkapbann mengamm ya mengamm da da ku fe. ¹⁸Édɔ́ é ne ná, ngé Sátan a ne mengamm ya mengamm, édzwée deñ é ne tsíni ósú á yá? Ma dzó dɔ́ amú mína dzó ná ma tsílán ya bembéa misísim ya é nguu Beelzebú. ¹⁹Ngé ma ma tsílán ya bembéa misísim ya é nguu Beelzebú, béyága benan bá bá tsílán ya myo ya é nguu nzá? Ya amú dzam te, ébɔ́ bá ye mína bo bekík misañ. ²⁰Ve, ngé ma tsílán ya bembéa misísim ya é nguu Nzamá, é ne ná édzwée ngómán Nzamá é sian yaá ébe mína.

²¹“É tám ngunguú mot ó бага mengéá, weé kálá é ndá dzeñ, ákúmm deñ dá dá tɔ́bo fe mvwaá. ²²Ve, niané é mot ní aa dañ ngunguú mot te ya nguu aa só, a wún ní, a dut fe ní méngéá a mvá tɔ́bo ya mɔ́ mebúnn, a ñoñ ákúmm mot te, á nga kap fe dɔ́.

²³“Éñí bía ní bí sés ngamm, a ne ma é ngamm áyát; éñí ní áá vwála ki ma kóán, aa myean.

Nsísim mvin wá búlán

²⁴“Niané nsísim mvin wá kólo mot ó núu, wá ke wá wulu mévóm mé ne mikót, weé dzénj mvwéñánn awaabé; niané wá bo kaa áyén awaabé, éde wá dzó ná: ‘Ma ye búlán é ndá dzam me ngá kólo.’ ²⁵Niané wá sian á ndá te, ó koan e tɔ́ ya nkomann mvéáñ été. ²⁶Eyoñ te ó kéñ, ó ñoñ fe misísim mivɔ́ zangbéa myá dañ ní ya abé, misísim míte mí níí, mí tɔ́bo fe ó véa, éde étvɔ́ ye ásúgánn mot te dá ye dañ ya abé álot ómvús.”

Mésán mé ne bebélá

²⁷É tám Yesus a ngá dzó mam méte, éde miningá enziñ ye á bot été ó véa a ngá bére kíññ, a dzóo ní ná: “Mvɔ́mm ya ábum é ngá byéñ wa, ya fe mébéñ o ngá ñáñ.”

²⁸ Ve, éde Yesus a ngá dzó ná: “Mésán má danj mé ne ya é bot bá wók éfíá Nzamá, bé baale fe do.”

Bot bá dzaa ndem

²⁹ Éde, niané nkuna bot ó ngá mana dzéñ, ané a ngá tára dzó ná: “Bot béye métám má bé ne mikwát, bá síli ndem, ve báá ye yén ndem fé, fáve éñí Jonás. ³⁰ Ámvála Jonás á mbé ndem ébe bot béye á Nínive, amvála te fe é mwán Mot aa ye bɔ ébe bot béye métám má. ³¹ Kéza miningá ye á Sabá da ye tébe á nkíkgán misanj bábe bot béye métám má, aa ye bɔ kpoo; amú ná a ngá sɔ́ ó suga sí, ná aa nzu wók é kén Salomón, ve yénjǎn ná éñí a ne nnén álot Salomón a ne ó vá. ³² Bot béye á Nínive bá ye tébe á nkíkgán misanj bábe bot béye métám má, bá ye kpoo é bot bá, amú ná niané Jonás a ngá kat bɔ́ fwéñ, ané bé ngá dzoban; ve, yénjǎn ná éñí a ne nnén álot Jonás a ne ó vá.

Láma ye ó ñúu

³³ “Mot enziŋ áá bwaa láma eyɔŋ te a nii ñí áswéññ, ngé ki éwála ásí, ve aa téle ñí ó yóp á mfá ye ná é bot bá ñí bé yén eyéá. ³⁴ É mís mwe émo mé ne láma ye é ñúu dwe; éyɔŋ é mís mwe mé ne mvéáñ, é ñúu áse dwe da e ne fe ndzálánn ya eyéá; ve, éyɔŋ é ne ekúkwat, é ñúu dwe da da ye fe tɔbɔ́ ó dzíbi ósí. ³⁵ Édo é ne ná, tɔbɔ́gé ya nkée ná éyéá é ne ébe wa é nza bɔ́ dzíbi. ³⁶ Édo é ne ná, ngé é ñúu dwe áse e ne ndzálánn ya eyéá, kaa ná é belé dzíbi vóm enziŋ, eyɔŋ te da ye tɔbɔ́ éyéá éte ásesé, amvála ané éyɔŋ láma aa lére wa ya éyéá deñ.”

Yesus aa sómán Befariseo bábe Beyágale nkɔ́ métsiŋŋ

³⁷ Niané Yesus a ngá mana kɔ́bɔ, ané fariseo enziŋ a ngá dzaa ñí ná á ke dzí bá ñí; éde, niané Yesus a ngá ñí á ndá, ané a ngá ke tɔbɔ́ ó téble. ³⁸ Éde fariseo te a ngá yágán niané a ngá yén Yesus aa dzí kaa átára sop mó. ³⁹ Ané Ntí a ngá dzó ñí ná: “Mína, befariseo, mína sop bilas ya bifela átán, ve éte a tɔ́ ndzálánn ya odurá, ya bikúkwat bí mam. ⁴⁰ Á mekút mé bot! Éñí a ngá bɔ́ átán se éñí fe a ngá bɔ́ éte ngeá? ⁴¹ Ve déá, váán ntólo ye é dzóm é ne mína éte, éde véa, ásesé aa ye tɔbɔ́ mfúbánn ébe mína.

⁴² “Ve, ngwáa mína, befariseo! Amú ná mína vé Nzamá mesep, ndóŋŋ ya fe bilwá bí súp bise ngap awóm, míníí sáale nsan ya édziŋŋ Nzamá, a tɔ́ ná é mam má émo mína yian bɔ; ve, kaa ki ádzáma ná mína bɔ́ é má mevɔ́.

⁴³ “Ngwáa mína, befariseo! Mína, mína dziŋ mína tɔbɔ́ bí tɔ́ bíye ósú bésinagoga éte, ya fe ná bé ke bá sómo mína mibóló míseŋ minén éte.

⁴⁴ “Ngwáa mína, [beyágale métsiŋŋ ya befariseo, bot méduk], amú ná míní ne ané mésoŋ mé ne kaa áyéne, é bot bá bá lot mɔ́ áyóp báá yem do!”

⁴⁵Éde nyem metsinq enziq a ngá yalan ya Yesus ná: “Á Nyágale, é tám wa kóbo é mam má, bía wa kóbo fe abé.”

⁴⁶Ané Yesus a ngá dzó ná: “Ya fe mína, ngwáa mína, beyem metsinq! Amú ná mína dea bot míbaga bé sés nzomo, ve mína bébyen míní sés ki nama mibaga míte ya ánuú denan.” ⁴⁷“Ngwáa mína, amú ná mína lónj mészq bekúlu medzó, ébá bímvámvámm byenan bí ngá ywíñ! ⁴⁸Ya amú ddam te, míní ne bengañiá, mína yébe fe é mam bímvámvámm byenan bí ngá bo, amú ná, bébélá, ébó bé ngá ywíñ bekúlu medzó béte. Ve, mína téle bekúlu medzó béte mekwá mészq áyóp.

⁴⁹“Amú ddam te, é kén Nzamá é ngá dzó ná: ‘Ma ye bó lóm bekúlu medzó ya baapostol; bá ye ywíñ bevóó, bá ye fe dzénj ébá bevóó ásí.’ ⁵⁰Ya amú áse te, bá ye síli bot béye métám má mékií bekúlu medzó bése mé ngá swii ósí, atée ye métáraga mé eniq; ⁵¹atée ye mékií Abel akekwiñ éamá Zakarías, éñí bé ngá ywíñ énzénzanj altar metúnja ya templo. Bébélá, ma dzó mína ná bá ye síli bot béye métám má mekií méte.

⁵²“Ngwáa mína, beyem metsinq! Amú ná míní dzip yaá nzenn ye á nyemann; mína bébyen míní ndzí ñí, é bot bá bé ngá kómo ñí bá míní dzip yaá fe do.”

⁵³Atée ye eyq te, beyágale métsinq ya befariseo bé ngá bíra ñí áfem, béé sq fe ñí ya abwiññ mislí; ⁵⁴bée lám ñí ná bé biñ é ddam enziq é ne ñí kwíñ ánu.

Yesus aa kóbo mfá meduk

12 ¹Tám te, niané nkuna bot ó ngá mana kóan binzuk ya binzuk, akekwiñ ané bébyen ya bébyen bé nga tsiban, ané Yesus a ngá tára ná aa tára kóbo ya beyága beñ ná: “Tóbogán ya nkée ná míní nza byaran é levadura befariseo, édo e ne meduk. ²Amú ná, ddam enziq déé búru áyóp ná dáá ye kúluban, é sés ki áswéññ ná báá ye do yem. ³Amú áse te, é ddam áse míní kóbo yaá ó dzíbi ósí, bá ye do wók éyéá été; é ddam míní kóbo yaá meló á bidziná méndá été, dá bá ye fe yónán mídzií áyóp.

Nzá bá yian ko wqñq?

⁴“Á bemvwiññ bam, ma dzó mína ná, míní táa bó ko wqñq é bot bé ne ywíñ ñúu, ve bé sés bo ddam afé. ⁵Ma ye mína kat nzá mína yian ko wqñq: kógán wqñq éñí aa bo ná niané aa ywíñ ñúu, a belé fe nguu ye áwea ébéññ ndúán. Bébélá, ma dzó mína ná éñe kógán wqñq.

⁶“Ye ná báá kuan bwann bé anwann bé tán furá é beañ, ngeá? Ve déá, Nzamá ñí áá vwían mbóó enziq ye ébe ébó. ⁷Bébélá, atwaa ésií é ne mína míló dá é ne nlánján; míní táa ko wqñq, míní ne ya eban ádañ abwiññ anwann.

É bot bá mem Yesus ébe ásu bot

⁸“Ma dzó mína ná, é mot áse aa ye ma mem ébe ásu bot, é Mwán Mot ñí aa ye fe ñí mem ébe ásu é baáñgel Nzamá. ⁹Ve, é mot aa ye ma kat ébe ásu bot, ma ma ye fe ñí kat ébe ásu é baáñgel Nzamá.

¹⁰“É mot áse aa ye kóbo é Mwán Mot éfiá é ne abé, aa ye tɔbo ndzámann; ve, é mot aa ye tea Mfúfúp Nsísim, áá ye tɔbo ndzámann.

¹¹“Éyɔɔ bá ye ke ya mína bésinagoga, mészú bekík misaɔ, ngé ki beɔgómán, milém mí táa mína ku ábum ná mína ye ke yalan á yá, ngé ki ná mína ye ke dzó á yá; ¹²amú ná Mfúfúp Nsísim aa ye mína yága áwola te ébyen é dzam mína yian dzó.”

Nkúkúmm mot ó mbé akút

¹³Éde mot enziɔ ye á nkuna bot été ó véa a ngá dzó ní ná: “Á Nyágale, dzóge mwadzaɔ ná á kap tsígá bía ní.”

¹⁴Ané Yesus a ngá yalan ya ní ná: “Á mot, nzá aá téle ma nkík misaɔ, ngé ki nkap byém énzénzaɔ denan été?”

¹⁵Éde a ngá bera dzó ná: “Dággán, tɔbɔgán fe ya nkée amú oyéá byém óse. Amú ná eniɔ mwann mot dɛé tsíí ábwiññ akúmm a belé.”

¹⁶Éde a ngá vé bɔ é nganán ní, a dzóo ná: “Mífínn nkúkúmm mot enziɔ myá mana wúm abwiññ. ¹⁷Ané a ngá tém á nlém weñ été, a dzóo ná: ‘Ma ye bɔ á yá? Amú ná mɛé belé fe é vóm ma ye nii bídzí byam.’ ¹⁸Éde a ngá dzó ná: ‘Ma ye bɔ aaná: Ma ye tsam bésitúa bam, eyɔɔ te ma ye lɔɔ bɛfé bá daɔ ya benén, me mana nii bídzí bise byam été ó véa ya míbeɔ myám. ¹⁹Eyɔɔ te éde ma ye dzó mámyen ná: O belé abwiññ mibeɔ nián táɔ abwiññ mibú; waabe, dzá, ñá, sánɔe fe.’ ²⁰Ve, éde Nzamá ní a ngá dzó ní ná: ‘Á okúkút, álú dí ébyen bá nzu ñɔɔ nsísim we! É byém o mvá nii, nzá aa ye lígi ya byo?’ ²¹Dzam te édo fe dá lot ya é mot aa bɔ bán mfá émyen; ve, a sés kúmá á mfá Nzamá.”

Nzamá aa baale é bot beñ

²²Éde Yesus a ngá dzó báyaga beñ ná: “Amú dzam te, ma dzó mína ná: Éniɔ denan é táa mína kpoo milém ábum ná, mína ye dzí dzé; ngé ki é ñúu denan ná, mína ye bwát dzé. ²³Amú ná, eniɔ dá lot bidzí; ñúu da da lot fe bitóp. ²⁴Bíligán ná bendongórgó báá beñ, báá yoo ki bidzí; bɛé belé sitúa ngé ki kóbwat; ve déá, Nzamá ní aa vé bɔ bidzí. Mína míní ne ya eban ádaɔ anwann! ²⁵Nzá ye ébe mína a ne bera kɔgle éniɔ dzeñ áwola déá áyóp, éfáɔ ní kpoo nlém ábum?

²⁶“Édo é ne ná, ngé míní sés bɔ édí é ne ededea avítsaɔ, amú dzé milém myá kelebe mína ó yóp ya é mam mése mevóó?

²⁷“Dággán ámvála mesamm má vém; mǎá vyás, mǎá señ ki; ve déá, ma ma dzó mína ná, atwaa Salomón ya é dúmá deñ áse, ní eé ndzí ki bwát ané asamm avóó ye été. ²⁸Édo é ne ná, ngé Nzamá aa bwára elwá ye éyáɔɔ été néa, édí é ne é mos wi, ve ookírí bé wea fe do á ndúán été, ndagan mína, é bot míní belé mbwínánn avítsaɔ!

²⁹“Édo é ne ná, míní táa vuɔ ná dzé mína ye dzí, ngé ki ná dzé mína ye ñú; míní táa kele milém ó yóp. ³⁰Amú ná mam méte mése bot béye éniɔ

bá dzéŋ mɔ milém mí kele bó ó yóp; ve, Ésúá wenan ñí aa yem ná mína yi byém bíte. ³¹Dá dan ya mvéáñ ná míní dzéŋ édzwée ngómán Nzamá, véa, éñe bá ye mína kɔgle mam méte.

Ánii akúmm á dzóp été

³²“O táa kɔ wɔŋŋ, á mwann nseŋ mitómá; amú ná Ésúá wenan áa yén mvéáñ ná á vé mína édzwée deñ. ³³Kuugán é byém míní belé, váán fe biŋgóngɔ́ bí bot. Bɔgán mína bébyen mífák mí ne kaa áyombe, ntam ó ne kaa ávéé á dzóp été, é vóm ndzídzip ó sés kwíñ, ngé ki ná sígbém dá dá ywíñ dzóm ntuk. ³⁴Amú ná, é vóm ntam we ó ne, ó véa éñe fe nlém we wá ó ne.

Átɔbɔ nkomann

³⁵“Tɔbɔgán mbwátán ya nkomann; béláma benan bá béé yón fe. ³⁶Mína bɔgán fe efonann ané é bot bá yana é mása weba, á mfá ye ná éyɔŋ aa ye sɔ fét alúkgán, niané aa sian, a lwée fe, bá bé kúu fe ñí etéññ te ébyen. ³⁷Mvɔmm ya aloá te, edí é mása weba aa ye koan ya dɔ é tɔ́ evéveññ éyɔŋ aa ye sɔ. Bébélá, ma dzó mína ná, mása te aa ye tébe mbwátán ná aa belan dɔ, á nga seŋ fe bidzí, eé ke aa lot ébe kada mot. ³⁸Éde a ne bɔ ná, ané aa sian énzénzan alú, ngé ki á nnóm kúp ósúá, ngé aa koan ya bó néa, mvɔmm ya bó. ³⁹Ve, yemɔán ná, ngé myenn ndá á yem áwola ndzídzip wá ye sian, ngé áa ye lík ná ndzídzip te ó bwíñ ñí ndá. ⁴⁰Édɔ é ne ná, tɔbɔgán nkomann, amú ná é Mwán Mot aa ye sɔ áwola mínáá tém.”

Bebɔ biséññ memvála mé beáñ

⁴¹Éde Pedro a ngá síli ñí ná: “Á Ntí, é nganán o mvá vé, e ne ákála benzá? Ye ákála dea, ngé ki ákála bot bése?”

⁴²Ané Ntí a ngá yalan ná: “Nzá a ne mbo biséññ aa túga baale ya nkée, éñí é mása weñ aa lík ya bebo biséññ, á mfá ye ná a vé bó ngap bidzí é tám dá yian? ⁴³Mvɔmm ya óloá é mása weñ aa ye koan ya wó weé bɔ amvála te éyɔŋ aa ye sɔ. ⁴⁴Ma dzó mína ná, bebélá, aa ye wó átéle ná ó dzwée míbeŋ myeñ míse. ⁴⁵Ve, ngé oloá te ó dzóo á nlém weñ été ná: ‘É mása wɔm áa ye dzíga sian,’ ó tára ná wá ke wá yít bebo biséññ befám ya biningá, ó tébe fe ná wá dzí, ya áñú, ya áfían; ⁴⁶é mása oloá te aa ye sɔ é mos wée mvá yana; ya fe áwola wée mvá yem; aa ye wó bíra ándágle, aa ye fe wó átéle bábe bebo mebé.

⁴⁷“Óloá wá bɔ ná, weé yem é dзам é mása weñ aa kómo, ve wá kaa ákoman, kaa ábo ané é mása weñ aa kómo, wá ye ñɔŋ abwiññ eyíra. ⁴⁸Ve, óloá wá bɔ é mam má yian ya eyíra, éwɔ kaa dɔ áyem, wá ye ñɔŋ eyíra avítsan; amú ná é mot áse aa ñɔŋ abwiññ, éñe fe bá ye síli abwiññ; éñí ñí a bé kee abwiññ, bá ye fe ñí síli ededea abwiññ.

Metsamann énzénzan bot ya bot

⁴⁹“Maá nzu bwaa ndúan á sí ó vá. Ma kómo fe dzé ngé eé bwaaban yaá! ⁵⁰Me belé ná ma ñon nduann. Dá lík fe ma eywiññ akekwiñ ané dá dzálában! ⁵¹Ye mína tém ná maá nzu vé mvwaá á sí ó vá? Móamó! Ma dzó mína ná, fáve metsamann. ⁵²Amú ná, atée ye áwola dí akekwiñ ósú, bot bé tán béye á ndá bot fós bá ye kaban, bé léa bá ye ke bé beañ á ngamm áyát; bé beañ bá bá ye ke bé léa á ngamm áyát. ⁵³Éséá aa ye tsaman bá mwán, mwán ñí aa ye fe tsaman bá éséá; ñiá aa ye tsaman bá ngwan dzeñ, mwán miningá ñí aa ye fe tsaman bá ñiá; nkiá aa ye tsaman bá mbóm weñ, mbóm wá wá ye fe tsaman bá nkiá.”

Méndem má lére metám

⁵⁴Éde fe Yesus a ngá dzó nkuna bot ná: “Éyon mína yén mikút myá sós é vóm nlódzóp wá dzím, eyon te ébyen éde mína dzó ná: ‘Mven da ye ñon.’ Éñe fe dzam te dá boban néa. ⁵⁵Éyon evúñ ye nkyeññ dá dá lot fe, éde mína dzó ná: ‘Ayón dá ye boban.’ Éñe fe dzam te dá dá boban néa. ⁵⁶Á bot meduk! Mína yem kelan éfonann dzóp ya édí sí ó vá, amú dzé míní ne kaa áyem ákelan metám má?

Dzénge mvwaá ya nzínzín we

⁵⁷“Amú dzé mína bébyen mínáá kí k nsan édí é ne nzósoó? ⁵⁸Éyon mína nzínzín we mína ke ébe nkík misan, dzénge ná o kom ya ñí á nzenn, á mfá ye ná a nzá ke aa dulu wa ébe ású nkík misan, eyon te nkík misan ñí a kee wa ébe mwann benzima, mwann benzima ñí a dum wa á mbok. ⁵⁹Ma dzó wa bébélá ná, wáá ye kólo ó véa, akekwiñ ané wa yáán é furá e ne ó ngerga.”

Bot bá yian dzoban

13 ¹Tám te ébyen, bot benzin bé mbé ó véa, béé kat ñí é fwéñ Pilato a ngá ywiñ bot béye á Galilea, a fulan mékií meba ya éma méye mótúnja bébyen. ²Éde Yesus a ngá yalan, a dzóo bó ná: “Ye mína tém ná bot béye á Galilea béte, bé ngá dzuk amvála te amú ná ébó bé mbé bebo misémm ádan é bot bése bevós béye á Galilea? ³Ma dzó mína ná, kaa; fáve ná, ngé mína kaa ki ádzoban, mína bésesé mína mína ye fe wú ntéññ mbós. ⁴Ngé ki awóm bot ya bot mmom nkum ye á Siloé ó ngá ku áyop, ó mana bó ywiñ, ye mína tém ná bé mbé mitótómm ádan bot bése béye á Yerusalen? ⁵Ma dzó mína ná, kaa; fáve ná, ngé mína kaa ki ádzoban, mína bésesé mína mína ye fe wú ntéññ mbós.”

Nganán ye élé é mbé kaa áwúm

⁶Éde a ngá vé é nganán ñí: “Mot enzin a mbé a belé elé igera á mfínn weñ; ané a ngá ke dzén bibumá été, éñe kaa ákoan ya byo.”

7Éde a ngá dzó é mot a ngá baale mfínn te ná: ‘Dággé, é ntɔ́ɔ́ yáá mibú mí léa meé nzu meé dzéŋ bibumá bíye élé dí, ma kaa ákoan ya byɔ. Éde kíkge dɔ, amú dzé dá ye dzí afóo sí kaa eban?’ 8Ané ní a ngá yalan á ní, a dzóo ná: ‘Á mása, beragá dɔ lík tán ngúrá mbú, ná me ke ma fá dɔ méféŋŋ ya áswii dɔ nsút sí. 9Eyoŋ enziŋ dá ye wúm bibumá; ngé é bɔ kaa áwúm, véa wa ye dɔ kík.’ ”

Yesus aa sɛ́n miningá é mos Sátará

10Yesus a ngá yágale á sinagoga fɔ́ɔ́ enziŋ é mos Sátará. 11Éde miningá enziŋ ní a mbé ó véa, a belé nsísim okwann tán awóm mibú ya mibú mmom. A ngá wulu a ngwána, éé mbé ki ñueban amvála enziŋ. 12Niané Yesus a ngá yén ní, ané a ngá lwée ní, a dzóo ní ná: “Á miningá, o lígi yáá filí ébe ókwann we.” 13Éde a ngá bere ní mó, etéññ te ébyen fe a ngá ñueban, á ŋga vé fe Nzamá dúmá.

14Éde ntébosú ye á sinagoga a ngá yéá amú ná Yesus a sɛ́n yáá miningá é mos Sátará, ané a ngá dzó bot ná: “Bá yian bɔ eséññ tán mos mí saman, nzaán a sɛ́nban mos míte; ve, se é mos Sátará.”

15Éde Ntí ní a ngá yalan ya ní, a dzóo ná: “Á bot meduk! Ye ná kada mot ye ébe mína á tsii éña deñ ngé ki édzakás deñ ábemá, eyoŋ te a kén dɔ ñúu mendzímme é mos Sátará, ngeá? 16Ve, é miningá ní, ní a ne é mwán Abraam; Sátan a mbé a belé ní nkáán tán awóm mibú ya mibú mmom, ye ná é mvá yian kólo ébe ngara te é mos Sátará?” 17Niané Yesus a ngá dzó dzam te, éde mínzínzínŋ myeñ míse mí ngá mana wók osoán ébe á sú deñ; éde nkuna bot óse wá ó ngá sán ya é mam mé dúmá a ngá bɔ.

É nganán nsó wa dan ya avítsaŋ, éwí Mostasa

18Éde fe a ngá dzó ná: “Édzwée Nzamá dá fonan ya dzé? Ma ye ki dɔ kanan ya dzé? 19Dá fonan ya é nsó mostasa mot a ngá ñoŋ, a beñ wɔ áfúp deñ été, ané ó ngá vém, ó veŋan elé, anwann ye ó yóp dá é ŋga lónŋ fe mumá mítem myeñ.”

Nganán fé ye édzwée ngómán Nzamá

20Éde fe a ngá bera dzó ná: “Nzá dzóm ma ye kanan ya dɔ ya édzwée ngómán Nzamá? 21Édzwée Nzamá dá fonan ya é levadura miningá a ngá ñoŋ, a nii dɔ á vuvú été, vuvú te e tɔ́ɔ́ mivakgán mí léa, akekwiñ ané ásesé a ngá mana ñoŋ dak levadura.”

Mbéñ ó ne ofanfán

22Éde Yesus a ngá ke étun á Yerusalen, eé ke aa yágale békísoan ya é meá mése a ngá lot. 23Ané mot enziŋ a ngá sílí ní ná: “Á Ntí, ye ébá bá ye koroban bé ne avítsaŋ?”

Éde ní a ngá yalan ya bó ná: ²⁴“Yémɲán ná míní ñí á mbéñ ó ne ofanfán, amú ná ma dzó mína ná abwiññ bot dá ye dzéj ná é ñí, ve báá ye fe do kɔk. ²⁵Niané myenn ndá aa ye tébe, a fet mbéñ, véa, mína ye tára ná mína tébe átán, míní nga kut mbéñ, míní nga dzó fe ná: ‘Á mása, kúugé bía mbéñ;’ ané ní aa ye yalan, a dzóo mína ná: ‘Máá yem é vóm mína sɔ.’ ²⁶Eyɔj te éde mína ye tára ná mína dzó ná: ‘Bí ngá dzí ya nú bíabe mína, o ngá yágale fe míserj myea.’ ²⁷Ané ní aa ye kɔbo eé dzó mína ná: ‘Máá yem é vóm mína sɔ; kólogán ma ó mís, mína bése sé, bebo mebé!’ ²⁸Ó véa, éñe mína ye yi ya álaran mesonj, éyɔj mína ye yén Abraam, Isaak, Jakob ya bekúlu medzó bése, bé tɔɔ édzwée ngómán Nzamá, ve míní tɔɔ nweán átán. ²⁹Bot bá ye sɔ mfá nlódzóp wá téé, mfá wá dzím, ókwiññ ya nkyeññ, bá ye tɔbo ósí édzwée ngómán Nzamá été. ³⁰Dággán, bot bé ne ómvús ná bá ye tébe ósú, ébá bevɔɔ bá bé ne ósú ná bá ye tébe ómvús.”

Yesus aa yi amú Yerusalen

³¹Áwola te ébyen éde befariseo benziñ bé ngá sɔ, béé dzó Yesus ná: “Kólogé ó vá, o ke, amú ná Eroles aa kómo wa ywíñ.”

³²Éde ní a ngá yalan ya bó ná: “Keñán, dzógán fe mvaá te ná: ‘Dággán, ma ye tsílán ya bembéa misísím, ma ye fe sɛñ bot é mos wí ya ookírí; é mos léa me mana.’ ³³Ve déá, dá yian ná me tsíni ékena dam é mos wí, ookírí ya fe ódzánn; amú ná é sés boban ná nkúlu medzó á wú vóm mfé, fáve á Yerusalen.

³⁴“Á Yerusalen, á Yerusalen, wa wa ywíñ bekúlu medzó; ébá bá lóm ébe wa wa lúm fe bó mekwá! Biyɔj tánj á yá me ngá kómo kóán é bwán bwe amvála ané kúp da kóán é bwán béñ méfaáp meñ ásí; ve, weé ndzí do kómo! ³⁵Édo é ne ná, é ndá dzenan é lígi yaá nlamann. Bébélá, ma dzó mína ná, mínáá ye ma bera yén, akekwiñ ané tám da ye kwíñ, éyɔj mína ye dzó ná: ‘Abwará ya éñí aa nzu ya éyola Ntí!’ ”

Yesus aa sɛñ é mot aa kwan mendzím ó núu

14 ¹A ngá bo ná, é mos Satará, niané Yesus a ngá ñí é ndá nkúkúamá befariseo enziñ, ná aa dzí, ané befariseo bé ngá tára ná bá mómo ñí. ²Véa, mot enziñ a mbé a télé ní ásu, eé kwan mendzím ó núu. ³Éde Yesus a ngá síli beyem metsinñ ya befariseo, a dzóo ná: “Ye atsinñ dá yébe, ngé ki dáá yébe ná bé sɛñ mot é mos Satará?”

⁴Ve, éde bé ngá sis bivóó. Ané a ngá ñɔj nkúkwann te, a sɛñ wó, a dzóo fe wó ná ó ke. ⁵Éde a ngá dzó bó ná: “Nzá ye ébe mína a ne bo ná, ngé é mwán weñ, ngé ki éña deñ, dzóm ye été é kpéñ ní étam été é mos Satará, eyɔj te éñe kaa do ávea etéññ te ébyen?”

⁶Béé mbé dwaan ya ní ya mam méte.

É bot bé belé ekígá alúkgán

⁷Niané a ngá yén ámvála é bot bé mbé mbánán bé ngá ke bá tóp bítɔɔ ósúá, éde a ngá vé bó é nganán ní, a dzóo ná: ⁸“Ngé mot a bána wa ó fét

alúkgán, o táa tɔɔ étɔ́ ósúá, a nza bɔ ná nde é mot mfé bá vé nganɲ álot wa ní a mot te á bána fe; ⁹ané é mot a mvá bána mína bé beañ aa sɔ́, a dzóo wa ná: ‘Vá é mot ní etɔ́,’ eyɔɲ te wa ye tára ná wa ke tɔɔ étɔ́ é ne ómvúmús ya osoán. ¹⁰Dá dan ya mvéañ ná, ngé bé bána wa, kén tɔɔ étɔ́ é ne ómvúmús, á mfá ye ná niané é mot á bána wa aa sɔ́, aa dzó wa ná: ‘Á mwíi, nzaá tɔɔ é vóm wá dan ya mvéañ.’ Eyɔɲ te wa ye ñɔɲ dúmá ébe ásu é bot bése mínabe bó mína dzí ó téble. ¹¹Amú ná, é mot áse aa bére émyen ó yóp, aa ye siliban ósí, éñí ní aa sili émyen ósí, ní aa ye bétban ó yóp.”

¹²Éde fe a ngá dzó é mot a ngá bána ní ná: “Éyɔɲ wa bɔ bidzí bíye ó mos ngé ki bidzí bíye alú, o táa bána beñimvwíññ, ngé bɔbéñɔɲ, ngé bívúvúmán bwe, ngé ki míkúkúmm mínabe bó míní tɔ́; ngé o bɔ dɔ, bá bá ye fe wa bána, eyɔɲ te o ñɔɲ é máán mwe véa. ¹³Ve, éyɔɲ wa koman bidzí, lwéegé bɪngóngɔ́ɔ́ bí bot, é bot bé ne kaa binam, mibóbók ya midzindzímm. ¹⁴Eyɔɲ te éde mvɔmm dá ye bɔ ya wa, amú ná bé sés yáán ya wa dɔ; wa ye ñɔɲ é máán mwe éyɔɲ benzósoó bé bot bá ye wómo.”

É nganán mora fét bidzí

¹⁵Niané a ngá wók dзам te, éde mot mbɔ́ɔ́ ye bábe bó bé ngá dzí ó téble a ngá dzó ní ná: “Mvɔmm ya é mot áse aa ye dzí mfém̃m édzwée ngómán Nzamá.”

¹⁶Éde Yesus ní a ngá dzó ní ná: “Mot enziɲ a ngá bɔ mora fét bidzí, ané a ngá mana bána abwiññ bot. ¹⁷Niané áwola bidzí é ngá kwíñ, éde a ngá lóm óloá weñ ná ó ke dzó é bot bé mbé mbánán ná: ‘Nzaán, amú ná áse á ntɔ́ yaá nkomann.’ ¹⁸Ve, éde bé ngá tára ná bá vé benzósoó, bésesé éyɔɲ déá. É mot ósúá ní ná: ‘Me ndem kus afóo sí, ma yian dɔ a ke yén; ma dzaa fá wa engóngɔ́ɔ́ ná o dzwii ma.’ ¹⁹Éñí mbɔ́ɔ́ ní a dzóo ná: ‘Me ndem kus awóm biña, ma ke byɔ ákyak, ma dzaa fá wa engóngɔ́ɔ́ ná o dzwii ma.’ ²⁰Éñí mbɔ́ɔ́ ní ná: ‘Me sés ke, amú ná me ndem lúkgan.’ ²¹Ané oloá ó ngá búlán, ó kat fe é mása weñ fwéñ te. Éde myenn ndá a ngá yéá, ané a ngá dzó óloá weñ ná: ‘Kén avóo míseɲ minén ya míseɲ mitwá míye á kísoan, nzaá ya bɪngóngɔ́ɔ́ bí bot, ya é bot bé ne kaa binam, mibóbók, ya midzindzímm.’ ²²Ané oloá ó ngá dzó ná: ‘Á mása, é dzam o mvá mánan é ntɔ́ yaá mbɔann, ve afóo é ngén.’ ²³Éde mása a ngá dzó wó ná: ‘kén wa ke ménzenn ya meyát, yémlé fe bó ná bé nzu níi, á mfá ye ná é ndá dzam eé dzéñ. ²⁴Amú ná ma dzó mína ná, mot enziɲ ye é bot me mvá bána á ye fe kyak bídzí byam.’ ”

Ngé mot aa kómo ábo nyága Yesus

²⁵Mikuna mí bot minén mí ngá wulu bábe Yesus, ané a ngá veɲan ébe ébɔ́, a dzóo bó ná: ²⁶“Ngé mot enziɲ aa nzu ébe ma, mot te kaa ma ádziɲ ádan ábímm edziɲ aa dziɲ éséá weñ, níá weñ, ngéá weñ, é bwán béñ,

bobéñan beñ, bekéa beñ, atwaa éniñ dzeñ ébyen, a sés bɔ nyága wɔm. ²⁷É mot áse ñí a ne kaa ábaga é krús deñ a bee fe ma, a sés bɔ nyága wɔm.

²⁸“Amú ná, nzá ye ébe mína a ne kómo álón nkum, mot te kaa átára tɔbɔ ósí, a mana vakgan ábímm dá ye dzímle, á mfá ye ná á yén ngé a belé ábímm a ne mana ya dɔ nkum te? ²⁹A nza bɔ ná niané aa mana vé mbókga, éñe kaa fe wó mana; eyɔñ te é bot bése bá ye dɔ yén bá ye tára ná bá kpógo ñí, ³⁰béé dzó ná: ‘É mot ñí a ngá tára ná aa lón, ve eé ndzí fe mana.’ ³¹Ngé ná, kéza mbé aa ye ke álúmán ya é kéza mbóó, éñe kaa átára tɔbɔ ósí ná aa vakgan ngé ya bot awóm binzuk a ne lúman ya éñí ñí aa nzu ya bot binzuk mewóm mé beañ? ³²Ngé é sés boban, éde kéza te aa ye tára lóm betébe nzanñ á mfá ye ná bé ke dzaa mvwaá éyɔñ é kéza mbóó a ngén oyaáp. ³³Amvála te fe, é mot áse ye ébe mína aa ye bɔ kaa átep míberj míse a belé, a sés bɔ nyága wɔm.”

Éyɔñ nkuú wá sám dak

³⁴“Nkuú ó ne mvéañ; ve, ngé nkuú ó sám dak, wá ye bera bɔ dak ya dzé? ³⁵Ó sés fe ya eban ósí ngé ki á nsút sí; ané bá ye wó wea ó féñ. Éñí a belé meló méye áwók, á wókge.”

Ntómá ó ngá dzími

15 ¹Éde beñɔñ mfónsí bése ya bebo misémm bé ngá yit ébe Yesus ná bá wók ñí, ²ané befariseo ya beyágale métsiññ bé ngá swa ñí, béé dzó ná: “É mot ñí aa ñɔñ bebo misémm, aa dzí fe bábe bó.”

³Ané ñí a ngá vé bó é nganán ñí, a dzóo ná:

⁴“Mot mbé ye ébe mína a ne bɔ ná a belé ntet mitómá, ngé ntómá mbóó ye été ó dzími ñí, eyɔñ te éñe kaa álík mítómá mewóm ebuú ya ebuú mí éyáññ été, ná aa ke aa dzén éwí ó mvá dzími, akekwiñ ané aa yén wó?

⁵Éde, niané aa yén wó, a бага wó mébán ya mesán. ⁶Niané aa sian á ndá, a kóán bémvwiññ beñ ya é bot bábe bó bé tɔó, a dzóo fe bó ná: ‘Sánján ya ma, amú ná me yén yaá ntómá ó ngá dzími ma.’ ⁷Ma dzó mína ná amvála te fe mesán má ye bɔ á dzóp amú mbo misémm mbóó aa dzoban, ádañ amú benzósoó bé bot mewóm ebuú ya ebuú bé ne kaa dzam enziñ ná bá dzoban.

É moann mí ngá dzími miningá

⁸“Ngé ki ná, miningá mbé a ne bɔ ná, ngé a belé awóm bedrakma, ngé drakma fɔ́ e dzími ñí, éñe kaa ábwaa láma, a mana vwéñ ndá, eyɔñ te, á ngá túga dzén, akekwiñ ané aa yén dɔ? ⁹Niané aa yén dɔ, a kóán bémvwiññ beñ ya é bot bé tɔó bábe bó, a dzóo bó ná: ‘Sánján ya ma, amú ná me yén yaá é drakma e ngá dzími ma.’ ¹⁰Ma dzó mína ná amvála te fe mesán mé ne ébe ásu baáñgel Nzamá amú mbo misémm mbóó aa dzoban.”

É mwán a ngá dzímle

¹¹Éde fe Yesus a ngá dzó ná: “Mot enziŋ a mbé a belé bwán bé beañ; ¹²ané é mwán a mbé mǝŋŋ a ngá dzó éséá ná: ‘Á tará, vá ma é ngap akúmm dam.’ Éde éséá a ngá mana bó kap akúmm. ¹³Niané ayomm melú é ngá lot, ané é mwán á mbé mǝŋŋ a ngá mana kóán ásesé á mbé a belé, ané a ngá ke sí fé oyaáp; éde ó véa a ngá mana ywíñ ákúmm deñ ntuk weñ, eé niŋ éndendea été. ¹⁴Niané a ngá mana dzímle ásesé, éde nzeñ ndén e ngá kwíñ sí te, ané a ngá tára ná aa wók nzeñ. ¹⁵Éde a ngá ke síli eséññ ébe mot enziŋ ye ébá béye á kísoan ye sí te; éde mot te a ngá lóm ñí á mífínn myeñ ná á ke ñí baale bengwiññ. ¹⁶A ngá kómo fe ádzálá ábum deñ ya bídzí bengwiññ bé ngá dzí; ve, mot enziŋ ñí éé ngá vé ñí byó. ¹⁷Éde, niané a ngá biñ kén, ané a ngá dzó ná: ‘Bebo biséññ tán á yá bé ne é ndá tará ná bídzí byá buk bó, ve ma ma dzuk ya nzeñ ó vá! ¹⁸Ma ye tébe, eyɔŋ te me búlán ébe tará, me dzóo ñí ná: ‘Á tará, me bó yaá nsémm ébe ású Nzamá ya ébe ású dwe; ¹⁹mää yian fe ná bé lwée ma ná é mwán we; ñɔŋŋe ma ané mbo biséññ mbóó ye bébo biséññ bwe.’ ²⁰Éde a ngá tébe, a kéñ ébe éséá weñ.

“Ákoan ná a ngén oyaáp, ané éséá a ngá yén ñí, éde a ngá kpee ñí engóngóó. Ané éséá a ngá mára mbíí, a kéñ wúbán ya ñí, á ŋga ñánŋ fe ñí memánŋ. ²¹Éde mwán a ngá dzó ñí ná: ‘Á tará, me bó yaá nsémm ébe ású Nzamá ya ébe ású dwe; mää yian fe ná bé lwée ma ná é mwán we.’ ²²Ve, ané éséá a ngá dzó áloá deñ ná: ‘Avóó, twáagán ñí elíŋŋá dá dan ya mvéañ, míní bwára ñí dɔ. Bwátgán fe ñí elwaná ónuú, míní bwára fe ñí mengop mébo. ²³Nzaán fe ya é mwann ñát á ntóó nnén, míní kík ñí, ná bí dzíán, bí sánŋán fe, ²⁴amú ná é mwán wɔm ñí a mbé nwúán, ve a bera yaá niŋ; a mbé ndzímlán, ve a yéne yaá.’ Éde bé ngá tára ná bá bó fét.

²⁵“Mwán te, é mwanñanŋ á mbé ñí ósú ñí a mbé á mfínn tám te. Niané a ngá só, ákoan ná a ntóó bebeñ á ndá, ané a ngá wók mendzík ya mebók. ²⁶Éde a ngá lwée mbo biséññ mbóó enziŋ ó véa, a síli ñí ná dzé dá lot. ²⁷Ané mbo biséññ te ñí a ngá dzó ñí ná: ‘Mwanñanŋ a só yaá, éde ésúá á kík é mwann ñát a ne nnén, amú ná á bera ñí ñɔŋ mvwaá.’ ²⁸Éde mwán te a ngá yéá, éñe kaa fe ákómo áñíi; ané éséá a ngá kwíñ átán, á ŋga dzaa ñí engóngóó ná á ñíi. ²⁹Ve, ñí a ngá yalan ya éséá a dzóo ñí ná: ‘Yénŋe ábímm mibú me séan yaá ya wa, ma kaa wa ábo meló mvéná enziŋ, atwaa mwann kábán mbóó ñí wää bé ki ma vé ná me bó fét bíabe bemvwiññ bam. ³⁰Ve, niané é mwán we ñí á só, éñí a mvá mana wa ndámán akúmm ya bindendea bí biningá, o kík yaá ñí é mwann ñát a ne nnén.’ ”

³¹“Éde éséá a ngá dzó ñí ná: ‘É mwán wɔm, o ne ó vá bía wa mbéámbeá, é byém byam bíse, byá bí ne fe éebwe; ³²ve, é mvá yian ná bí sánŋán, bí bɔan fe fét, amú ná é mwanñanŋ ñí a tóó nwúán, ve á niŋ yaá; a tóó ndzímlán, ve á yéne yaá.’ ”

Ekúkwát mbaale akúmm

16 ¹Éde fe Yesus a ngá dzó báyága beñ ná: “Nkúkúmm mot enziŋ ó mbé ó belé mbaale akúmm, éde bé ngá ke sómán mbaale akúmm te ébe éñe ná aa ywíñ ní akúmm ntuk. ²Ané é mása weñ a ngá lwée ní, a dzóo ní ná: ‘Nzá dзам ma wók ébe wa dí? Léregé ma metán méye ákúmm o belé ma, amú ná o sés fe ma bera baale akúmm.’ ³Éde mbaale akúmm te a ngá dzó á nlém weñ été ná: ‘Nzá dзам ma ye bo? Amú ná é mása wóm á ŋga vea yaá ma éséññ. Me sés fá sí, ma wók fe osoán ná me ke ma dzaa. ⁴Me yem yaá é dзам ma ye bo, á mfá ye ná éyɔŋ bá ye ma vea éséññ bot bé ñɔŋ ma méndá meba.’ ⁵Éde a ngá lwée kada mvómvólá ye mímvmvólá é mása weñ, éde a ngá dzó éwí ósúá ná: ‘O belé é mása wóm mvólá tán á yá?’ ⁶Ané mvómvólá te ó ngá dzó ní ná: ‘Ntét bwann milígá mí mbwánn.’ Éde a ngá dzó ní ná: ‘Twáagé é kálara mvólá we, dzígá átɔbo ósí ná o tsili mewóm mé tán.’ ⁷Éde a ngá síli é mot mbóó ná: ‘Wa o belé tán á yá?’ Ané ní a ngá yalan ná: ‘Mivakgán mí trigo tán ntet.’ Éde a ngá dzó ní ná: ‘Twáagé é kálara a mvólá we, o tsili mewóm mmom.’ ⁸Éde é mása ekúkwát mbaale akúmm te a ngá kóbo ní mvéáñ, amú ná aa bo dзам te ya nkée; amú ná bwán béye é tám ní bé ne nkée á myee bot weba ádaŋ bwán béye éyéá.

⁹“Éde ma dzó mína ná: bogán memvwíññ ya mbéa akúmm míní belé, á mfá ye ná, niané dá mana, bé ñɔŋ mína á méndá mé ne mbéámbéá.

¹⁰“É mot aa túga baale avítsaŋ byém, éñe fe aa túga baale abwiññ byém; éñí ní a ne ekúkwát ya avítsaŋ byém, éñe fe a ne ekúkwát ya abwiññ byém. ¹¹Édo é ne ná, ngé míní ndzí túga baale mbéa akúmm, nzá aa ye belé ngaŋŋ ye ná á téle mína á mfá ná akúmm? ¹²Ngé míní ndzí túga baale éyá byém, nzá aa ye mína kee é byém bí ne éebyenan?

¹³“Mbo éséññ enziŋ ye á ndá a sés séan ya bemása bé beáñ; aa ye víni mbóó, á ŋga dziŋ éñí mbóó; ngé ki ná, aa ye bánbe ya mbóó, á ŋga byana fe éñí mbóó. Míní sés séan ya Nzamá, míní séan fe ya akúmm.”

¹⁴Befariseo, bedziŋŋ moann, bé ngá wók mam méte mése béé kpógo ní. ¹⁵Éde a ngá dzó bó ná: “Mína bébyen mína ñɔŋ ná míní ne benzósoó ébe ású bwann bé bot. Ve, Nzamá aa yem mílém myenan; éde véa é dзам é ne ededea mbeŋ ébe ású bwann bé bot, dá é ne dзам ye ávíni ósú Nzamá.

Nkóó métsiŋŋ ya áyɔŋ Nzamá

¹⁶“Nkóó métsiŋŋ ya é mam bekúlu medzó bé ngá tsili má sugu ngerga ébe Juan. Akólo ye tám te, éde bá kat mbamba fwéñ ye édzwée ngómán Nzamá, bot bése bá vé fe nguu ná bé níí été. ¹⁷“Ve, dá daŋ ya ebúbú ná dzóp ya sí bí mana, ya ná, mwann ekaŋŋ mbóó ye á nkóó métsiŋŋ été á bo kaa eban.

Mvas

18 “É mot áse aa vas ébe ngéá weñ, a lúk miningá mfé, mot te aa bɔ medzián; é mot ní aa lúkgan fe ya é miningá a ne mvasann ébe nnóm, mot te ní aa bɔ fe medzián.

Nkúkúmm mot bá Lásaro

19 “Mot enziɲ a mbé nkúkúmm, a ngá bɔ eé bwát bítóp bí ne ededea mvéáñ ya táɲ ndén, a ngá bɔ fe eé bɔ bora méfét bidzí kada mos. 20 Ve, engóngóó mot enziɲ, é tɔó eyola ná Lásaro, é mbé ndzálánn ya mefóó ó ñíuu, é ngá bɔ deé bómo á mbéñ aká mot te; 21 é ngá kómo bɔ deé dzéa abum ya médzá mé ngá bɔ meé ku é téble nkúkúmm te; atwaa bemvú bá bé ngá bɔ béé nzu béé ñéa ní mefóó. 22 Éde a ngá bɔ ná, niané engóngóó mot te é ngá wú, éde baángel bé ngá ke ya ní, bé tɔó ní ébe Abraam. Éde fe nkúkúmm wa ó ngá wú, ané bé ngá ke wó ádzep.

23 “Éde, eé wók mitéñ minén á sí békónn été, a ngá sám mís a yén Abraam oyaáp ya Lásaro a yága ní ó twíñ. 24 Éde a ngá yónán, eé dzó ná: ‘Á tará Abraam, yénɲe ma engóngóó, lómɲe fe Lásaro ná á bwala é swá onuú deñ méndzímm ná a vóbo ma dém, amú ná ma dzuk ya é ndúán ní.’ 25 Ve, éde Abraam a ngá dzó ná: ‘Á mwán, símanján ná waá ñɔɲ míbeɲ mwe éniɲ dzwe, amvála te fe Lásaro ní aá ñɔɲ mebé; ve, áwola dí, bé foɲ yaá ní ó vá, éyɔɲ wa wá dzuk. 26 Éde, ya áse te, mora yee a yénán énzénzanɲ bíabe mína, á mfá ye ná é bot bé ne kómo ákígán ó vá ná bá nzu ébe mína, bé nza bɔ dɔ; ébá bá bé ne ó weñ, bá bé nza ki kígán oná.’

27 “Éde nkúkúmm ó ngá dzó ná: ‘Á tará Abraam mé ɲga dzaa yaá wa engóngóó ná o lóm Lásaro é ndá éséá wóm; 28 me belé bobéñanɲ bé tán, ná á ke bó báma á mfá ye ná bá bé nza nzu fe éndáglé vóm dí.’ 29 Ve, éde Abraam a ngá yalan ya ní ná: ‘Bé belé Moisés ya bekúlu medzó, bé wókge bó.’ 30 Ané ní a ngá dzó ní ná: ‘Kaa, á tará Abraam, ngé mot enziɲ ye ébá bé wú yaá a kéñ ébe bó, bá ye dzoban.’ 31 Ané, Abraam a ngá dzó ní ná: ‘Ngé báá wók Moisés ya bekúlu medzó, báá ye ki wók, atwaa mot enziɲ ye bewú á wómo.’ ”

Obaá ya bidzwiigá

17 1 Éde Yesus a ngá dzó béyága beñ ná: “Abaá é sés bɔ kaa ásó; ve, ngwáa é mot aa bɔ ná é só! 2 Dá danɲ ya mvéáñ ná bé tsini ní mora akwá ó kíɲɲ, bé wea ní á mánj été, ya ná á bó mwán mbóó enziɲ ye áyomm bwán dí ná á kɔp obaá. 3 Mína bébyen tɔbɔgán ya nkée!

“Ngé mwanñɔɲ aa bɔ nsémm, bámanjé ní; ngé a dzoban, dzwiigé ní. 4 Ngé a bɔ wa abé biyɔɲ zangbéá á mos, a búlán fe ébe wa biyɔɲ zangbéá eé dzó wa ná: ‘Ma dzoban’, dzwiigé ní.”

Nguu mbwínánn

5 Éde baapostol bé ngá dzó Ntí ná: “Vémenjé bía mbwínánn.”

⁶Éde ñí a ngá yalan ya bó ná: “Ngé míní belé mbwínánn abímm avé nsó mostasa ovóó, ngé mína dzó élé sikómoro dí ná: ‘Fumunjé, beñbé fe á mánj été’, ngé dá ye mína wók.

Éséññ oloá

⁷“Nzá ye ébe mína a ne bó ná, a belé oloá ná wá beñ ñí afúp, ngé ki ná wá baale ñí mitómá, niané wá só á mfínn, eyɔɔ te a dzóo oloá te ná: ‘Dzígá tɔbɔ ó téble?’ ⁸Ve, aa ye ñí dzó ná: ‘Komɔ́n ma bidzí bí ɔ́gɔ́gɔ́, tɔbɔ́gɛ fe nkomann ná o seɔ ma bidzí akekwiñ ané ma ye mana dzí ya áñú; véa, éñe wa wa ye dzí ya áñú.’ ⁹Ye mot te aa vé oloá te akíba amú ná ó bó é dzam a mvá lóm ñí? ¹⁰Amvála te fe mína, éyɔɔ míní mana yaá bó ásesé bé mvá mánan mína, dzógán ná: ‘Bí ne aloá é ne kaa eban; amú ná bí bó fáve édí bí mvá yian bó.’ ”

Yesus aa señ awóm mizénzamm

¹¹A ngá bó ná, Yesus eé ke á Yerusalén, éde a ngá lot á Samaria ya á Galilea. ¹²Niané a ngá ñí dzeá enziɔ, éde awóm mizénzamm é ngá nzu tóban ya ñí, ané bé ngá tébe oyaáp, ¹³éde bé ngá bére mekíɔ, béé dzó ná: “Á Yesus, á Ndzwée, kpeegé bía engóngóó!”

¹⁴Niané a ngá yén bó, ané a ngá dzó bó ná: “Keɔ́n, lérebán fe ébe befára.”

Éde a ngá bó ná, béé ke, ané bé ngá tɔbɔ mvwaá. ¹⁵Éde nzénzamm mbóó ye été, niané ó ngá yén ná ó ntóó mvwaá, ané ó ngá búlán ó mvús, weé vé fe Nzamá dúmá ya kíɔ oyaáp ó yóp. ¹⁶Éde ó ngá kútbe asú ósí mébo ósí Yesus, eé vé ñí akíba. Mot te a mbé mot ye á Samaria. ¹⁷Ané Yesus a ngá síli, a dzóo ná: “Ye se awóm bot édo é tɔbɔ mvwaá? É bot ebuú bá bé ne vé? ¹⁸Ye ná báá búlán fe ná bé vé Nzamá dúmá, fáve nnén ñí?”

¹⁹Éde Yesus a ngá dzó ñí ná: “Tébegé, kéɔ fe; mbwínánn we ó koro yaá wa.”

Édzwée Nzamá dá ye só á yá

²⁰Éde niané befariseo bé ngá síli Yesus ná, tám fé édzwée ngómán Nzamá dá ye só, ané ñí a ngá yalan ya bó, a dzóo ná: “Édzwée Nzamá dáá ye só ébe mína ya méndem má yéne. ²¹Báá ye dzó ná: ‘Dággán, édo dí!’ Ngé ki ná: ‘Dággán, é ne ólwí!’ Amú ná, édzwée ngómán Nzamá é ne ébe mína.”

²²Éde a ngá dzó béyága beñ ná: “Tám da nzu, é tám mína ye kómo áyén mos mbóó ye é mos é Mwán Mot, ve mínáa ye wó yén. ²³Bá ye mína dzó ná: ‘Dággán ólwí!’ Ngé ki ná: ‘Dággán ó vá!’ Míní táa ke, míní táa ki bó bee! ²⁴Amú ná amvála ané vevés da feañ, ya ávé eyéá ó yóp, atéé ye á ngúrá etun akekwiñ étun evóó, amvála te fe é Mwán Mot ñí aa ye

bo é mos weñ. ²⁵Ve, dá yian ná a tára dzuk abwiññ, myee bot wí ó tep fe ní. ²⁶Éde, amvála ané é ngá bo méléú Noé, amvála te fe dá ye bo méléú é Mwán Mot. ²⁷Bé ngá dzí, bé ngá ñú, bé ngá lúk, béé kean fe méléú, akekwiñ é mos Noé a ngá ñíi árka été; ané mora mvej e ngá só, e mana bó dzéa bésese. ²⁸Ntéññ mbóó te fe é ngá lot méléú Lot: Bé ngá dzí, bé ngá ñú, bé ngá kus, bé ngá kuan, bé ngá beñ, bé ngá lónj fe; ²⁹ve, é mos Lot a ngá kólo á Sodoma, ndúan ya efít, ébyo bí ngá nónj ó yóp, éde bí ngá mana bó dzéa bésese. ³⁰Éñe dá ye bo néa é mos é Mwán Mot aa ye yéne.

³¹“Mos te, é mot aa ye bo á ndzií áyóp, é byém byeñ byá bí tóó á ndá été, a táa sigi ná aa ke byo átwáa; ntéññ mbóó te fe éñí ní aa ye bo á mfínn, a táa búlán twáa é byém bí ngá lígi ní.

³²Símanán é miningá Lot. ³³É mot áse aa ye dzéñ ná á koro éniñ dzeñ, aa ye do dzímle; éñí ní aa dzímle do, aa ye do nii.

³⁴“Ma dzó mína ná, alú te, bot bé beañ bá ye bómo ençñj evóó, bá ye twáa mbóó ye été, éñí mbóó ní, bé lígi. ³⁵Biningá bé beañ bá ye kwa bidzi fufúlu, bá ye ñonj mbóó ye été, éñí mbóó ná bé lígi. ³⁶Befám bé beañ bá ye bo á mfínn, bá ye twáa mbóó ye été, éñí mbóó ní, bé lígi.”

³⁷Éde bé ngá síli ní ná: “Á Ntí, mam méte má ye boban ó vé?”

Ané ní a ngá yalan ya bó ná: “É vóm mbim ó ne, ó véa, éñe mikúnj myá ye kóan.”

É nganán nkík misañ bá nkús miningá

18 ¹Éde a ngá vé bó nganán ye ná dá yian ná bé yaglan tám áse kaa ávwat, ²a dzóo ná: “Nkík misañ enziñ a mbé á kísoan enziñ; éé ngá ko Nzamá wññ, éé ngá kan ki mot enziñ. ³Nkús miningá enziñ wá ó mbé fe á kísoan te, ó ngá bo weé ke weé dzó mot te ná: ‘Kamje ya ma ébe nzínzínj wóm.’ ⁴Ngúra tám ó ngá lot mot te kaa do ákómo ábo; ve, véa, éde a ngá dzó á nlém weñ été ná: ‘Afánjbo ná mää ko Nzamá wññ, mää kan ki mot enziñ, ⁵ma ye kam ya nkús miningá wi, amú ná áá lík ná aa bo ma sóm, á mfá ye ná a nzá bo eé nzu ma ndágle tám áse.’ ”

⁶Éde Ntí a ngá dzó ná: “Béágán é dzam ekúkwát nkík misañ dá dzó. ⁷Ye ná Nzamá ní áá ye kam ya mítópbán myeñ, émi myá lwée ní oyaáp ó yóp alú ya ó mos? Ye aa ye lík ná bé yana? ⁸Ma dzó mína ná aa ye kam ya bó avóó. Ve déa, éyñj é Mwán Mot aa ye só, ye aa ye koan ya mbwínánn á sí ó vá?”

É nganán Fariseo ya ñonjmfónjí

⁹Éde fe a ngá vé é nganán ní ébe bot benziñ béye bé ngá kan bébyen ná bé ne benzósoó, béé byana fe é bot bevóó, ní ná: ¹⁰“Bot bé beañ bé ngá ke yaglan á templo. Mbóó a mbé mwann fariseo; éñí mbóó ní a ñonjmfónjí. ¹¹Éde mwann fariseo, a téle tételé, a ngá yaglan á nlém weñ été aaná: ‘Á Nzamá, ma vé wa akíba amú ná me sés ané é bot bevóó: éba

bé ne beñɔŋ bot byém ya meduk, bikúkwát, bebo medzián, me sés ki ané ñɔŋmfónsɪ ní. ¹²Ma lot metám kaa ádzí tán biyɔŋ bí beañ á sóánn, ma vé fe ngap awóm ébe é byém bíse me belé.’ ¹³Ve, ñɔŋmfónsɪ ní a téle tételé oyaáp, mís má éé ngá kómo ki bére ó yóp, fáve ná aa bere mó á nló weñ, eé dzó ná: ‘Á Nzamá, kpeegé ma engóngóó, me ne mbo misémm.’ ¹⁴Ma dzó mína ná é mot ní a ngá búlán é ndá dzeñ ákoan ná a ntóó yaá nzósoó ósú Nzamá, sés éñí mbóó. Amú ná, é mot áse aa bére émyen ó yóp, aa ye siliban ósí, ve éñí ní aa sili émyen ósí, aa ye bétban ó yóp.”

Yesus aa bwarán ya bóŋŋ

¹⁵Bé ngá nzu fe ya bwán ébe Yesus ná á nama bó. Niané beyága bé ngá yén dɔ, éde bé ngá báma bó. ¹⁶Ve, éde Yesus a ngá lwée bó, a dzóo ná: “Líkán ná bóŋŋ bé nzu ébe ma, míní táa bó dɔ dzip, amú ná ébó bé ne a édzwée ngómán Nzamá. ¹⁷Ma dzó mína bébélá ná é mot aa ye bo kaa áñɔŋ édzwée ngómán Nzamá ané móŋŋ, áá ye ñíi été.”

Yesus bá nkúkúmm mot bá kóbo

¹⁸Éde fe ntébe ósú enziŋ a ngá síli ní ná: “Á Nyágale, wa o ne mbamba mot, ma yian bo á yá ná me wún éniŋ é ne mbéámbeá?”

¹⁹Ané Yesus ní a ngá yalan ya ní ná: “Amú dzé wa lwée ma ná mbamba mot? Mot enziŋ a sés mbamba mot, fáve Nzamá. ²⁰Wa yem memvéná: ‘O táa bo medzián, o táa ywiñ mot, o táa dzíp, o táa vé é ngañiá e ne mineá, sémeŋé ésúá bá ñuá.’”

²¹Éde a ngá dzó ná: “Me baale yaá mam méte mése atéé ye me mbé ndómán.”

²²Niané Yesus a ngá wók dɔ, ané a ngá dzó ní ná: “Dzam avóó é ngén dá dzéŋ wa: Kuugán é byém bíse o belé, o kap byo biŋgóngóó bí bot, véa wa ye belé ntam á dzóp été; nzaá, o bée fe ma.”

²³Niané a ngá wók dɔ, ané a ngá bíra tɔbo eywiññ, amú ná a mbé mora nkúkúmm. ²⁴Niané Yesus a ngá yén ná mot te a bíra yaá tɔbo eywiññ, éde a ngá dzó ná: “É ne ndzuúk abwiññ ná é bot bé belé akúmm bé ñíi édzwée ngómán Nzamá! ²⁵Amú ná dá dan ya ebúbú ná kamelio eé tугan ávéŋŋ ondondɔ été ya ná nkúkúmm mot ó ñíi édzwée ngómán Nzamá.”

²⁶Ané é bot bé ngá wók dɔ bé ngá síli ná: “Nzá fe aa ye tɔbo nkoránn?”

²⁷Éde Yesus ní a ngá yalan ya bó ná: “É dzam é sés boban mfá bwán bé bot, é ne boban mfá Nzamá.”

²⁸Ané Pedro a ngá dzó ní ná: “Dággé, bía bí lík yaá é mam mea ná bía bee wa.”

²⁹Éde Yesus ní a ngá yalan ya bó ná: “Bébélá, ma dzó mína ná, é mot áse aa lík ndá, ngé ngéá, ngé bobéñan, ngé éséá ya ñiá, ngé ki bwán amú etom ye édzwée ngómán Nzamá, ³⁰mot te aa ye ñɔŋ ededea abwiññ é tám ní; éniŋ é ne mbéámbeá dá aa ye fe ñɔŋ é tám da nzu.”

Yesus aa bera kat ámvála aa ye wú

³¹Niané Yesus a ngá ñɔŋ baapostol awóm ya bé beañ, éde a ngá dzó bó ná: “Dággán, bía ke á Yerusalen, é vóm mam mése má ye mana dzálában, é mam bekúlu medzó bé ngá tsili ákála é Mwán Mot. ³²Amú ná bá ye ñí kee é mó meyoŋ mefé, bá ye ñí kpógo, bá ye ñí tea, bá ye fe ñí túp menden; ³³niané bá ye ñí mana yít, eyoŋ te bé ywíñ ñí. Ve, aa ye wómo álú léa.”

³⁴Ve, béé ndzí wók dzam enziŋ ye été. Dzam te é mbé é swala bó, béé ndzí wók ayílíga ye é mam a ngá kóbo ya bó.

Yesus aa séñ ndzindzím á Jerikó

³⁵A ngá bo ná, éyoŋ Yesus a ngá kwíñ bebeñ á Jerikó, ndzindzím ó mbé ó tɔɔ ó féŋŋ nzenn, weé dzaa ntólo. ³⁶Niané ó ngá wók nkuna bot wá lot, éde mot te a ngá síli ná dzé dá lot.

³⁷Ané bé ngá yalan ya ñí ná: “Yesus ye á Nasaret éñe aa lot ó véa.”

³⁸Éde a ngá yónán, a dzóo ná: “Á Yesus, é Mwán David, kpeegé ma engóngóó!”

³⁹Ané é bot bé ngá ke ósú bé ngá báma ñí ná á sis evóó; ve, a ngá bera bíra yónán ná: “É Mwán David, kpeegé ma engóngóó!”

⁴⁰Éde Yesus a ngá tébe, a mánan fe ná bé nzu ya ñí. Niané a ngá kwíñ ñí bebeñ, ané a ngá síli ñí ná: ⁴¹“Wa kómo ná me bo wa á yá?”

Éde a ngá yalan ná: “Á Ntí, ma kómo bera yén.”

⁴²Ané Yesus a ngá dzó ñí ná: “Beragá yén. Mbwinánn we ó koro yaá wa.”

⁴³Etéññ te ébyen éde mot te a ngá bera yén, á nga bee fe Yesus, eé vé fe Nzamá dúmá. Éde fe, niané bot bése bé ngá yén dzam te, ané bé ngá vé Nzamá olugú.

Yesus bá Zakeo

19 ¹Éde Yesus a ngá sian á Jerikó, á nga lot á kísoan été. ²Éde, véa, mot enziŋ a mbé eyola ná Zakeo, a mbé ntébosú a beñoŋ mfónsí, a mbé fe nkúkúmm. ³Mot te a ngá dzéŋ ná á yén nzá a ne Yesus; ve, éé mbé do bo amú nkuna bot, amú ná a mbé ntéññ etun. ⁴Ané a ngá ke mbíí ósú, aa bét élé sikómoro ó yóp ná á yén Yesus, amú ná a mbé ná a nkún ke álot ó véa. ⁵Éde, niané Yesus a ngá sian vóm te, ané a ngá dága ó yóp a yén Zakeo, éde a ngá dzó ñí ná: “Á Zakeo, siggé avóó, amú ná ma yian tɔbo é ndá dzwe émuú.”

⁶Ané Zakeo a ngá sigi avóó, a ñɔŋ fe Yesus ya mesán. ⁷Niané bot bé ngá yén do, éde bésesé bé ngá ke bá kóbo biswaáswaá, béé dzó ná: “Á ke yaá tɔbo nnéŋ é ndá mbo misémm.”

⁸Éde Zakeo a ngá tébe tételé, a dzóo Ntí ná: “Á Ntí, yénŋe, ma nzu kap é byém bíse me belé énzénzan, ma ye vé biŋgóngóó bí bot ngap; ngé maá ñɔŋ ki mot enziŋ dzóm ya mvoo, ma ye ñí do búlu tán biyoŋ bí nii.”

⁹Ané Yesus a ngá dzó ñí ná: “Akoroga é sɔ yaá é ndá ñí émuú, é tɔɔ ná ñí a ne fe é mwán Abraam. ¹⁰Édo fá é Mwán Mot a ngá sɔ, ná aa nzu dzɛɲ ya koro ébá bé ngá dzími.”

É nganán awóm bemína

¹¹Bée wók mam méte, éde Yesus a ngá vé nganán, amú ná a mbé beben á Yerusalen, ya fe ná bot bé ngá tém ná édzwée ngómán Nzamá e nkún nzu léreban etéñ te ébyen. ¹²Éde a ngá dzó ná: “Mot enziɲ ye á ndá bot bekéza a ngá ke sí enziɲ oyaáp ná ke ñɔɲ édzwée ngómán, eyɔɲ te a búlán. ¹³Éde a ngá lwée áloá deñ awóm, a kee dɔ awóm bemína, a dzóo fe dɔ ná: ‘Bɔgán okira akekwiñ ané ma sɔ.’ ¹⁴Ve, bot béye é sí deñ bé ngá víni ñí, éde bé ngá lóm betébe nzaɲɲ é mvús deñ, bée dzó ná: ‘Bíá kómo ná é mot ñí a dzwée bíá.’

¹⁵“Éde a ngá bɔ ná, niané a ngá ñɔɲ edzwée ngómán, ané a ngá búlán; éde a ngá mánan ná bé lwée ñí áloá a ngá kee moann, ná á yem é tán kada mot á wún. ¹⁶Éde óloá ósúa ó ngá sɔ, ó dzóo ná: ‘Á mása, é mína dwe eé wún awóm bemína.’ ¹⁷Ané ñí a ngá dzó ñí ná: ‘Mvéáñ, o ne mbamba oloá! Wa nzu dzwée awóm bekísoan, amú ná o tuga baale é dzóm é ne avítsaɲ.’ ¹⁸Éde é mot beañ ñí a ngá sɔ, ñí ná: ‘Á mása, é mína dwe eé wún bemína bé tán.’ ¹⁹Ané ñí a ngá dzó fe ñí ná: ‘Wa wa nzu fe dzwée bekísoan bé tán.’

²⁰“Éde é mot mbɔɔ ñí a ngá sɔ, a dzóo ná: ‘Á mása, é mína dwe édo ñí; maá wɔgɔ dɔ éfús etóp été; ²¹me ngá kɔ wa wɔɲɲ, amú ná o ne aleét mot, wa twáa é dzóm weé ndzí bwíi, wa yoo fe bídzí weé ndzí beñ.’ ²²Ané mása a ngá dzó ñí ná: ‘O ne ekúkwát oloá, ma nzu wa kík nsaɲ ya bífíá bywe! O mvá yem ná me ne aleét mot, ma twáa é dzóm meé ndzí bwíi, ma yoo fe bídzí meé ndzí beñ, ²³amú dzé weé ndzí ma nii moann á ndá bemoann, ná niané ma ye sɔ mé ñɔɲ ñí ya miséɲɲ áyóp?’

²⁴“Éde a ngá dzó é bot bé mbé ó véa ná: ‘Dutgán ñí mína te, míní kee dɔ é mot a belé awóm bemína.’ ²⁵Ané bé ngá dzó ñí ná: ‘Á mása, mot te á mbelé awóm bemína!’ ²⁶Éde mása a ngá yalan ná: ‘Ma dzó mína ná, éñí áse a belé, bá ye ñí bera vé; ve, éñí ñí éé belé, atwaa édí a belé, dá bá ye ñí dut. ²⁷Ve, mfá ye mínzínzínɲ myám, é bot bée mvá kómo ná me dzwée bɔ, nzaán ya bó ó vá, kíkán fe bó ébe ásu dam.’ ”

Yesus aa ñíi á Yerusalen

²⁸Niané a ngá mana dɔ kɔbɔ, éde a ngá tsini ósú ná aa ke á Yerusalen. ²⁹Éde a ngá bɔ ná, niané a ngá kwíñ beben á Betfagɛ ya Betania, á nkoó bá lwée ná Alíba, ané a ngá lóm beyága bé beañ béye beyága beñ, ³⁰a dzóo ná: “Keɲán é dzeá é ne ósú ó vá dí, niané mína ye ñíi été, mína ye koan ya mwann edzakás a tsini, éñí mot enziɲ áá bé tára tobɔ áyóp; tsiigán ñí, míní sɔ fe ya ñí. ³¹Ngé mot enziɲ a síli mína ná: ‘Amú dzé mína tsii ñí?’ Dzógán ná: ‘Amú ná Ntí aa kómo ñí.’ ”

³²Niané beyága béte bé ngá ke, éde bé ngá koan ya amvála a ngá dzó bó. ³³Éyɔŋ bé ngá tsii dɔ, ané é bot bé mbé ya ní bé ngá síli bó ná: “Amú dzé mína tsii mwann edzakás te?”

³⁴Éde bá bé ngá yalan ná: “Amú ná Ntí aa kómo ní.” ³⁵Ané bé ngá nzu ya ní ébe Yesus; éde bé ngá mana teñ mwann edzakás te bitóp á mvús, ané bé ngá bɔ fe ní ná a dan. ³⁶Bé ngá ke bá teñ bitóp byeba á nzenn áyóp amvála ané Yesus ní a ngá ke aa tsíni ósú.

³⁷Niané a ngá kwíñ bebeñ ásigi nkoó Álíba, éde nkuna beyága óse ó ngá tára ná wá lugu Nzamá ya mesán, ya kíŋŋ oyaáp ó yóp, amú é bora bé mam bé ngá yén, ³⁸béé dzó ná: “Abwará ya é Kéza aa nzu ya éyola Ntí! Mvwaá eé bɔɔge á dzóp été, dúmá dá oyaáp ó yóp!”

³⁹Éde befariseo benziŋ béye bé mbé á nkuna bot été, bé ngá dzó ní ná: “Á Nyágale, bámané beyága bwe.”

⁴⁰Ané ní a ngá yalan ya bó, a dzóo ná: “Ma dzó mína ná, ngé ébá bé sis bivóó, mekwá má ye yónán.”

⁴¹Niané a ngá kwíñ bebeñ, a yén kísoan, éde a ngá yi dɔ, ⁴²eé dzó ná: “Ngé á bɔ ná é mos wí, o yem é mam mé ne wa vé mvwaá! Ve, áwola dí, mam méte mé ntɔɔ yaá nswalann é mís mwe. ⁴³Amú ná melú má nzu ébe wa, melú mínzínzínŋ mwe myá ye wa téle mfim ya áboman wa méfɛŋŋ, bá ye fe wa fít mífá míse. ⁴⁴Bá ye wa mana tsam, bé mana fe ywíñ é bwán bwe, báa ye ki lík akwá é bóo édí avɔɔ áyóp, amú ná weé ndzí yem é mos Nzamá a mvá nzu wa koro.”

Bot bá kuan byém á templo

⁴⁵Éde a ngá níí á templo, ané a ngá tára ná aa tsílán ya é bot bé ngá kuan byém, ⁴⁶eé dzó bó ná: “É ne ntsilann ná: ‘É ndá dzam da ye bɔ ndá meyaglán!’ Ve, mína míní bɔ yaá dɔ é ndá ákwá benzeé midzɔŋŋ!”

⁴⁷Yesus a ngá yágale fe á templo été melú mése. Éde betébosú befára, beyágale métsiŋŋ ya mikúkúma míye áyɔŋ été mí ngá dzɛŋ ná bé ywíñ ní. ⁴⁸Ve, béé ngá koan ya ámvála bé ne dɔ bɔ, amú ná bot bése bé ngá dziŋ bá wók ní.

Édzwée Yesus

20 ¹A ngá bɔ ná, mos enziŋ Yesus a ngá yágale bot á templo été, eé kat fe mbamba fwéñ, éde betébosú befára ya beyágale métsiŋŋ ya mikúkúma bé ngá ke ébe éñe, ²ané bé ngá kɔbɔ ya ní, béé dzó ná: “Katge bía, wa bɔ é mam má ya edzwée evé? Ngé ki ná, nzá aá vé wa edzwée te?”

³Éde ní a ngá yalan ya bó, a dzóo ná: “Ma ma ye fe mína vé nsílí; yalagán ya ma, ⁴nzá aa lóm Juan ná a du bot, ye Nzamá, ye bwann bé bot?”

⁵Ané bé ngá kɔbɔ bébyen ya bébyen, béé dzó ná: “Ngé bí dzóo ná Nzamá éñe aá lóm ní, aa ye bía síli ná, ‘Amú dzé míníí ndzí ní bwíni?’

⁶Ngé bí dzóo ki ná bwann bé bot, véa, nnam ngúrá wá ye bía lúm mekwá, amú ná bá yébe ná Juan a mbé nkúlu medzó.” ⁷Éde bé ngá yalan ya ní ná: “Bíá yem nzá aá lóm ní ná á du bot.”

⁸Ané Yesus ní a ngá dzó bó ná: “Ma mää kat ki mína edzwée evé ma bo ya do mam méte.”

É nganán bembéa bebeñ mifinn

⁹Éde Yesus a ngá tára ná aa vé nnam é nganán ní, ní ná: “Mot enziñ aá beñ afúp, ané a ngá lík do ó lén ébe bebeñ mifinn, éde a ngá ke ékena táñ abwiññ tám. ¹⁰Niané tám e ngá kwíñ, éde mot te a ngá lóm oloá ébe bebeñ mifinn béte, ná bé vé ní bibumá bíye á mfinn. Ve, ané é bot bá beñ mifinn bé ngá mana wó yít, bé tsílán fe a wó móamó. ¹¹Éde a ngá bera lóm oloá ofé, wá bé mana fe yít ya álére wó osoán, bé tsílán fe ya wó móamó. ¹²Ané a ngá bera lóm oloá léa; ve, wá bé mana baa mevéññ, bé tsílán fe ya wó. ¹³Éde é mot a ne ya mfinn a ngá dzó ná: ‘Ma ye bo á yá? Ma lóm ndzindziññ mwán wóm, tám enziñ bé ne ní kan.’ ¹⁴Ve, niané bebeñ mifinn bé ngá yén ní, ané bé ngá dzó bébyen ya bébyen ná: ‘Éní éñe aa ye lígi ya mfinn, bí ywíññán ní, á mfá ye ná bía bí lígi ya mfinn.’ ¹⁵Ané bé ngá vea ní á mfinn été, bé ywíñ fe ní.

“Éde, é mot émyen a ne ya mfinn aa ye bó bo á yá? ¹⁶Aa ye só, a mana ywíñ bebeñ mifinn béte, a kee fe bot befé mfinn te.”

Niané bé ngá wók do, ané bé ngá dzó ná: “Dzam te é táa boban!”

¹⁷Éde Yesus a ngá túga bó dága, a dzóo bó ná: “Édí é ne ntsilann dí ná:

‘Ákwá belónj bé ngá tep é nzu yaá ábo
ákwá dá danj ya eban,’

“Dá yíli á yá?”

¹⁸“É mot áse aa ye ku akwá te áyóp, aa ye mana búgu; ngé akwá te dá é kpéñ ki mot enziñ áyóp, dá dá ye ní lík meñuñ.”

¹⁹Ané beyágale métsiññ ya betébosú befára bé ngá nú táñ ná ébó Yesus aa vé nganán te; dzam te édo bé ngá dzéñ ná bé kee ní mó ó núu áwola te ébyen. Ve, bé ngá ko bot wəññ.

Máán mé mfónsi

²⁰Bée mómo ní, ané bé ngá lóm bot áswéññ ná bé ke léreban ané bé ne bembamba bé bot, ná bé lám ní ya bífiá byeñ, á mfá ye ná bé kee ní é nguu ya édzwée ngóvina été. ²¹Éde bé ngá síli ní, bée dzó ná: “Á Nyágale, bía yem ná wa kóbo, wa yágale fe tételé, wáa ke ki ya mot enziñ ngamm, fáve ná wa yágale é nzenn Nzamá ya bébélá. ²²Ye atsiññ dá yébe ná bí yaán ya kéza mfónsi, ngé ki ná dáá yébe do?”

²³Ní eé yem mékeññ meba, ané a ngá dzó bó ná: [“Amú dzé mína bóble ma?”] ²⁴“Léregán ma denario mbóó. Nzá a ne ya ásu dí ya ntsili wi?”

Éde bé ngá yalan ya ní ná: “Kéza!”

²⁵Ané ní a ngá dzó bó ná: “É dzóm é ne édí kéza, keegán fá dɔ kéza; édí dá é ne édí Nzamá, keegán dɔ Nzamá.”

²⁶Béé mbé ní biñ ya efíá enziñ ébe ású nnam. Bé ngá yágán éyalann deñ, éde bé ngá sis bivóó.

Awómó ya alúk

²⁷Éde besaduseo benziñ, ébó bá dzó ná miwúán myáá wómo, bé ngá yit ébe éñe, ané bé ngá síli ní, ²⁸béé dzó ná: “Á Nyágale, Moisés a ngá tsili bía ná: ‘Ngé mot mwanñan a wú, a lígi miningá kaa bwán, mot te á lúk miningá te á mfá ye ná á fwiñ mwanñan mvɔɔ bot. ²⁹Bé mbé bɔbɛñan zangbéá. Éde éñí ósúá a ngá lúk miningá, aa wú kaa álk bwán. ³⁰Ané éñí beañ a ngá ñɔɔ ní, ní a weñ fe kaa bwán; ³¹éñí léa ní a lúk fe miningá te; amvála te édɔ bɔbɛñan zangbéá bé ngá mana wú kaa álk bwán. ³²Ané miningá ní a ngá súgan wú. ³³Édɔ é ne ná, éyɔɔ miwúán myá ye wómo, miningá te aa ye bɔ ngéá nzá, éyɔɔ a ne ná bésesé bá mana ní lúk?’”

³⁴Ané Yesus a ngá yalan ya bó ná: “Bot béye é tám ní bá lúkgan, bá kean fe mélúk. ³⁵Ve, é bot bá ñep ya é tám dá nzu ósú, ya fe nwómán ye á miwúán été, báá lúkgan, báá kean ki mélúk. ³⁶Bé sés bera wú, amú ná bé ne ané baángel; bé ne é bwán Nzamá, é tɔɔ ná bé ne bwán béye áwómó. ³⁷Mfá ye ná miwúán myá ye wómo, Moisés aa lére dɔ ábɔɔ Ntsili mwann elé Zarza aa dzík; véa, aa lwée Ntí eyola ná: É Nzamá Abraam, é Nzamá Isaak, ya é Nzamá Jakob. ³⁸Édɔ é ne ná, Nzamá a sés Nzamá bewú, fáve Nzamá betétéá; amú ná mfá weñ, bot bése bé téa.”

³⁹Ané beyágale métsiñ benziñ bé ngá yalan, bé dzóo ná: “Á Nyágale, o kɔbɔ mvéañ.” ⁴⁰béé ndzí bera vagle ná bá síli ní misílí mifé.

Kristo a ne é mwán nzá?

⁴¹Éde a ngá síli bó ná: “Bot bá dzó á yá ná Kristo a ne é mwán David?

⁴²Amú ná David émyen aa dzó ábá Besalmo ná:

‘Ntí a ngá dzó Ntí wɔm ná:

Tɔbɔgé méyóm mam,

⁴³akekwíñ ané ma bɔ mínzínzín mwe étéle meɔ dwe.’

⁴⁴“Édɔ é ne ná, ngé David aa lwée ní ná Ntí; Ntí a ne fe bɔ é mwán David á yá?”

Yesus aa sómán beyágale métsiñ

⁴⁵Nnam ngúra weé wók ní, éde a ngá dzó béyága beñ ná: ⁴⁶“Tɔbɔgán ya nkée ya beyágale métsiñ, ébó bá dziñ bá wulu ya bilíñjá, bá dziñ

ná bé ke bá sómo bó míseŋ minén été, bá dziŋ bítoó ósúá bésinagoga été ya fe méfét bidzí. ⁴⁷Ébó bá dzí mikús mí biningá byém, béé swala do ya mitéŋ meyaŋlán. Bá ye ñoŋ éndáglé dá dan.”

Bívévé engóngóó nkús miningá

21 ¹Niané Yesus a ngá sám mís, éde a ngá yén ané mikúkúmm myá wea bívévé byeba á bán été. ²Ané a ngá yén fe engóngóó nkús miningá wá wá wea furá é beañ ó véa. ³Éde a ngá dzó ná: “Bébélá má dzó mína ná, engóngóó nkús miningá dí, éwo o dan wea álot bot bése; ⁴amú ná bésesé bé mvá vé bívévé ábímm dá buk bó; ve, éñe ya átéññ deñ, á vé ásesé á belé ná aa niŋ ya do.”

Yesus aa kat fwéñ ná templo da ye tsam

⁵Bot benziŋ bé ngá kóbo adzó templo, bé ngá dzó ná e ne nkomann ya mbamba mekwá, ya fe é byém bí ne ya eban bá vé Nzamá; éde Yesus a ngá dzó bó ná: ⁶“É byém bíse mína yén bí, melú má nzu ná akwá dáá ye lígi é bóo édí avós áyóp; ásesé aa ye tobo ntsamann.”

Mendem méye ámanaja eniŋ

⁷Éde bé ngá síli ní béé dzó ná: “Á Nyágale, dzam te dá ye bo ódén? Ndem fé ki da ye bo éyoŋ dzam te é nkún nzu boban?”

⁸Ané ní a ngá yalan ná: “Tóbogán ya nkée, míní táa lík ná bé duk mína; amú ná abwiññ dá ye só ya éyola dam, béé dzó ná, ‘ma me ne Kristo’, ya ná, ‘tám eé kwíñ yaá’. Míní táa bó bee ómvús. ⁹Niané mína ye wók mefwéñ melúmán ya ntsénán mam, míní táa ko woŋŋ; amú ná dá yian ná mam méte mé tára boban, ve memanaja máá ye bo vea etéññ te ébyen.”

¹⁰Éde a ngá bera dzó ná: “Ayoŋ ya ayoŋ aá ye lúman, edzwée ngómán ya edzwée ngómán dá dá ye fe lúman. ¹¹Bora mifógán mí sí myá ye bo mévóm ya mevóm, ya nzeñ ya fe ákwann dá kopban. É mam mé ne ekowoŋŋ ya bora mendem má ye boban ó yóp. ¹²Ve, kaa ná mam méte mé bo, bá ye mína tára kee mó ó ñúu ya ádzéŋ mína ásí. Bá ye mína kee bésinagoga ya míbok; bá ye fe ke ya mína mésú bekéza ya bengóvina amú étom éyola dam. ¹³Éyoŋ mína ye vé ngañiá á mfá wom édo dí. ¹⁴Bánŋán mílém myenan été ná mínáá ye tára tém amvála mína ye ke kam ya mína bébyen; ¹⁵amú ná mámyen ma ye mína vé bifíá ánu ya kén ámvála mínzínziŋ myenan mí sés kók ngé ki ádwaan. ¹⁶Atwaa beésúá benan ya bobéñoŋ benan ya bívúvúmán byenan ya beñimvwíññ benan bá ye mína kuan; bá ye fe ywíñ bevós béye ébe mína. ¹⁷Bot bése bá ye mína víni amú etom ye éyola dam. ¹⁸Ve, nkó esí mbós ye nló wenan wa wáá ye dzímle. ¹⁹Mína ye koro biniŋ byenan ngé míní bánbe.

²⁰“Niané mína ye yén Yerusalen á ntó ndzilann ya misámá melúmán, tám te ébyen yemŋán ná éyoŋ bá tsam ní é kwíñ yaá. ²¹Véa, ébá bá ye

bo á Judea, bé túpge ná bé ke míkoó óyóp; ébá bá bé ne á Yerusalen été, bé kwíñe; ébá bá bá ye bo méfúp, bé táa ñíi été; ²²amú ná melú méte má ye bo melú mé endáglé, á mfá ye ná édí áse é ne ntsilann é dzálában. ²³Ngwáa é biningá bá ye bo mebum ya fe ébá bá ye ñéa bwán melú méte! Amú ná mitéñ abwiññ myá ye bo á sí ya méyéá menén á nnam wí été. ²⁴Bá ye ywíñ bot ya nzwaoken, bá ye fe ke ya bó míkómm ébe mesí mése. Meyon mefé má ye tsibi Yerusalen áyóp akekwiñ é tám é nguu meyon méte da ye dzálában.

Ábúlánn é Mwán Mot

²⁵“Éde mendem má ye bo á nlódzóp, á ngomdan ya fe átéteñ ó yóp; á sí ó vá, éñe meyon má ye tɔbo nzamzámánn ya milém mitéñ, amú mora edunñ mán ya mikebá. ²⁶Bot bá ye ku ané mibim ya é wɔññ bá ye belé éyɔñ bá tém é mam má ye nzu bɔban éniñ ngúra; amú ná menguu méye á dzóp má ye tɔbo nsukgán. ²⁷Eyɔñ te éde bá ye yén é Mwán Mot eé nzu míkút été ya nguu ya fe mora dúmá. ²⁸Niané é mam má má tára ná má bɔban, daggán, télegán fe míló myenan, amú ná akoroga denan é nga sian yaá.”

²⁹Éde fe a ngá vé bó é nganán ñí, ñí ná: “Daggán elé igera, ya bílé bise bivóó. ³⁰Niané mína yén mekéñ bílé má sɔñban, éde tám te mína yem ná esep é ntɔó bebeñ. ³¹Amvála te fe, niané mína ye yén é mam má mé nga bɔban yaá, yemján ná édzwée ngómán Nzamá é ntɔó yaá bebeñ.”

³²“Bébélá ma dzó mína ná, myee bot te wáa ye lot akekwiñ ané dzam te dá bɔban. ³³Dzóp ya sí byá ye lot, ve bífiá byam byáa ye lot.

³⁴“Mína bébyen tɔbɔgán ya nkée ná mílém myenan mí táa tɔbo ndzálánn ya bembéa bivée ya fían ya fe é mam má kele bot milém ó yóp éniñ dzí, á mfá ye ná mos te ó nza sian ébe mína ya nzigan ³⁵ané olám; amú ná mos te wá ye sɔ ébe é bot bése bé ne éniñ ngúra. ³⁶Tɔbɔgán evéveñ eyɔñ ése, míní yaglan á mfá ye ná míní belé nguu ye ásáale é mam mése mé nkún nzu bɔban má, ya fe ná míní tébe tételé ébe ású é Mwán Mot.”

³⁷Yesus a ngá bo eé lot mos á templo été eé vé ayágalé, melú má a ngá bo eé ke lot á nkoó bá lwée ná Alíba. ³⁸Éde nnam ngúra ó ngá bo weé ke ébe éñe ekúná kírí ná bá ke ñí wók á templo été.

Judas aa kuan Yesus

22 ¹Ákoan ná é fét mífémm mí ne kaa levadura, éñí bá lwée ná Paskua, eé ntɔó yaá bebeñ; ²éde betébosú befára ya beyágate métsinñ bé ngá dzén ámvála bé ne ywíñ Yesus, amú ná bé ngá kɔ bot wɔññ.

³Ané Sátan a ngá ñíi á nlém Judas, é Judas bé ngá lwée ná Iskariote; a mbé fe nyága mbóó ye býága awóm ya bé beañ. ⁴Éde a ngá ke kóbo ya

betébosú befára ya bedzwée benzima béye á templo ámvála aa ye b́ ní kee. ⁵Éde bé ngá sán, bé kyaa fe ní ná bá ye ní vé moann. ⁶Ané ní a ngá yébe do, á nga dzéj fe é tám aa kee b́ ní é vóm bot bé sés abwiññ.

Beyága bá dzémle Paskua bábe Yesus

⁷Éde é mos mífémm mí ne kaa levadura ó ngá kwíñ, mos te éwo bé ngá yian kíkwann ntómá ye ó Paskua. ⁸Ané Yesus a ngá lóm Pedro bá Juan, a dzóo ná: “Keñán bía koman bidzí bí Paskua á mfá ye ná bí dzián.”

⁹Éde bé ngá síli ní ná: “Vóm mbé wa kómo ná bí koman do?”

¹⁰Ané Yesus a ngá yalan ya b́ ná: “Niané mína ye níí á kísoan, mína ye koan ya fám deé ke ya kúlu mendzímm. Beegán ní akekwiñ é ndá aa ye níí. ¹¹Dzógán myenn ndá ná: ‘Nyágale aa síli wa ná: É vóm ma ye dzí Paskua bíabe beyága bam ó ne vé?’ ¹²Eyoñ te aa ye mína lére mora abéa ndá, é t́ swéñ á ndá ó yóp. Komñán ó véa.”

¹³Éde, niané bé ngá ke, ané bé ngá koan ya ámvála Yesus a ngá dzó b́; éde bé ngá koman Paskua.

¹⁴Niané áwola é ngá kwíñ, ané Yesus a ngá t́bo ó téble bábe baapostol. ¹⁵Éde a ngá dzó b́ ná: “Ntéññ avé me dzéñ yaá kómo ádzí é Paskua ní bíabe mína, kaa ná me tára dzuk; ¹⁶amú ná ma dzó mína ná, máa ye do bera dzí akekwiñ ané da dzálában édzwée ngómán Nzamá.”

¹⁷Éde a ngá twáa kóp, niané a ngá vé akíba, ané a ngá dzó ná: “Ñõñgán ó vá, míní ke mína kap mína ya mína; ¹⁸amú ná ma dzó mína ná, atéé ye áwola dí, máa ye bera ñú vino tám enziñ akekwiñ ané édzwée ngómán Nzamá dá ś.”

¹⁹Ané a ngá twáa fe mfémm, niané a ngá vé akíba, ané a ngá bák wó, a vé fe b́ wó, eé dzó ná: “É ñúu dzam édo ní, édo e ne nkeán amú mína. Bógán é dzam dí míní síman ma.” ²⁰Ámvála te fe, niané bé ngá mana dzí, ané a ngá twáa kóp, a dzóo ná: “É kóp ní édo e ne mfefeñ elat ye á mékií mam, éma má swii amú mína.

²¹“Ve, yénñán ná é mot aa ye ma kuan a ne ó téble ó vá bía ní.

²²Bébélá ná, é Mwán Mot aa ye ke ámvála ané é ntóy yaá mbánán, ve ngwáa é mot aa ye ní kuan!”

²³Éde bé ngá tára ná bá sílán bébyen ya bébyen ná, nzá ye ébe b́ a nkún do bo.

Nzá aa dan ya eban?

²⁴Ané beyága bé ngá bo mikóbo bébyen ya bébyen, bée síli ná nzá aa ye bo éñí aa dan ya eban. ²⁵Éde Yesus a ngá dzó b́ ná: “Békéza béye mésí bá dzwée ya nguu, bédzwée beba bá bá kómo fe ná bot bé lwée b́ ná bembamba bé bot. ²⁶Ve, é táa b́ban néa énzénzan denan été; fáve ná, éñí aa dan ya eban énzénzan denan á b́oge ané éñí a ne kaa eban; éñí aa mánan ní á b́oge fe ané éñí aa séan. ²⁷Amú ná, nzá aa dan ya eban, ye

éñí aa tɔbɔ ó téble, ye éñí aa séan? Se éñí aa tɔbɔ ó téble, ngeá? Ve déá, me ne énzénzanɔ denan ané éñí aa séan.

28 “Mína míní tɔbɔ yaá mbán bíabe mína míkat myám été. 29 Dzam te édo ma kee mína do edzwée ngómán, amvála ané Tará ní a ngá kee fe ma do; 30 á mfá ye ná míní dzi ya áñú é téble dzam édzwée ngómán dam, ya fe ná míní tɔbɔ bítoɔ bekéza, á mfá ye ná míní kík misanɔ ébe awóm meyoɔ ye meyoɔ mé beáñ méye Israel.

Yesus aa dzó ná Pedro aa ye ní kat

31 “Á Simón, á Simón, daggé ná Sátan á dzaa ná á sigle mína ané bá sigle misó mí trigo. 32 Ve, me yaglan yaá mfá we ná mbwínánn we ó táa mana; niané wa búlán ébe ma, véa, wa yémɔe bobéñɔɔ.”

33 Ve, Pedro ní a ngá dzó ní ná: “Á Ntí, me ntɔɔ yaá nkomann ná atwaa ma ke á mbok bíá wa ya áwú.”

34 Ané Yesus ní a ngá dzó ní ná: “Á Pedro, ma dzó wa ná, émuú, wa ye dzó ná wáá yem ma táɔ biyoɔ bí léa kaa ná nnóm kúp á lɔɔ.”

Bá koman ná bá ke á nkoó Álíba

35 Éde a ngá síli bó ná: “Éyoɔ me ngá lóm mína kaa mfák, kaa ekpea moann, kaa ki ya mengop, ye dzóm enziɔ dá dzéɔ mína?”

Ané bé ngá yalan ná: “Kaa dzóm.”

36 Éde Yesus a ngá dzó bó ná: “Ve, éyoɔ dí, éñí a belé mfák, á twáagé wó, éñí ní a belé ekpea moann, ní á twáagé fe do; éñí ní éé belé nzwaokenɔ, á kuugán ékót deñ, á kus nzwaokenɔ. 37 Amú ná ma dzó mína ná, édí é ne ntsilann mfá wom dá yian dzálában, ná: ‘Bé ngá lán ní bábe bembéa bé bot;’ amú ná édí dá nama ma Mítsili été, dá dzálában.”

38 Ané bé ngá dzó ná: “Á Ntí, daggé, nzwaakenɔ é beáñ édo ní.”

Éde a ngá dzó bó ná: “Abímm te.”

Yesus aa yaglan á nkoó Álíba

39 Éde, niané Yesus a ngá kólo, ané a ngá ke á nkoó Álíba, amvála ané é mbé ní fúlú. Ané beyága bá bé ngá bee fe ní. 40 Niané a ngá sian vóm te, éde a ngá dzó bó ná: “Yaglánán á mfá ye ná míní nza ku mébóblé été.”

41 Ané a ngá kanan ya bó ntéññ avé mot aa wea akwá, éde a ngá kútbe ó sí á nga yaglan, 42 eé dzó ná: “Á Tará, ngé wa kómo, veagé é kóp ní ébe ma; ve, se nkómánn wom, fáve nkómánn we éwo ó dzálában.” 43 Éde ángel ye á dzóp a ngá yéne ébe éñe mfá ye ávé ní nguu. 44 Ní a tɔɔ ya nlém mitéñ, éde a ngá bíra yaglan akekwiñ ané éduduk deñ é nga ku metwéñ ósí ané mekií.

45 Éde, niané a ngá tébe ná a mana yaá yaglan, ané a ngá búlán ébe beyága, éde a ngá koan ya bó óyó, amú ná bé mbé eywiññ. 46 Ané a ngá síli bó ná: “Amú dzé mína ke óyó? Tébegán, yaglánán fe á mfá ye ná míní nza ku mébóblé été.”

Bá biñ Yesus

⁴⁷Ákoan ná Yesus a ngén aa kóbo, ané nkuna bot ó ngá sian; éñí bé ngá lwée ná Judas, a mbé nyága mbóó ye béyága awóm ya bé beañ; éñe a ngá nzu nkuna bot te ósú, éde a ngá yit Yesus bebeñ mfá ye áke ní ñán ámánɲ. ⁴⁸Ané Yesus a ngá síli ní ná: “Á Judas, ye wa kuan é Mwán Mot ya ñán ní ámánɲ?”

⁴⁹Niané é bot bé mbé Yesus méféɲɲ bé ngá yén é dzam é ngá nzu boban, éde bé ngá síli ní ná: “Á Ntí, ye bí baa ya nzwaoken?” ⁵⁰Ané mbóó ye ébe ébó a ngá vé óloá ntébosú á befára avéɲɲ, éde a ngá kík ní áló meyóm.

⁵¹Ve, éde Yesus a ngá yalan, a dzóo ná: “Líkgán abímm te.” Éde a ngá nama mot te aló, a señ ní.

⁵²Ané Yesus a ngá dzó betébosú befára ya bedzwée benzima béye á templo ya mikúkúma, ébá bé ngá nzu ní ábiñ, ní ná: “Ye mína nzu ma biñ ya nzwaaken ya mibéɲɲ mí elé ané me ne nzeé midzónɲ?” ⁵³Átɔ́ ná ma tɔ́ bíabe mína á templo kada mos, mína kaa ma ábiñ. Ve, áwola denan édo dí, édí nguú ye ó dzíbi ósí da dzwée.”

Pedro aa kat Yesus

⁵⁴Niané bé ngá biñ Yesus, éde bé ngá ke ya ní, bé kén ñí ya ní é ndá ntébosú befára. Pedro a ngá nzu aa bee bó oyaáp ómvús. ⁵⁵Éde, niané bé ngá koman ndúán á yát été, bé mana do tɔ́bo méféɲɲ; Pedro ní a mbé ó véa bábe bó. ⁵⁶Ané mbo biséññ miningá enziɲ a ngá yén ní, a tɔ́ á ndúán mféɲɲ, éde miningá te a ngá túga ní bem mís, a dzóo ná: “É mot ní, ní a tɔ́ fe bá ní.”

⁵⁷Ve, éde Pedro ní a ngá kat do, eé dzó ná: “Á miningá, mää yem ní.”

⁵⁸Éde, niané oyomm abónɲ tám ó ngá lot, ané mot mfé ní a ngá yén ní, a dzóo ná: “Wa o ne fe mot mbóó ye ébe ébó.” Ve, éde Pedro a ngá dzó ná: “Á mot, se ma ní.”

⁵⁹Éde, niané áwola déa é ngá lot, ané mot mfé ní a ngá yémle, eé dzó ná: “Bébélá, é mot ní a tɔ́ bá ní, amú ná ní a ne fe mot ye á Galilea.”

⁶⁰Éde Pedro a ngá dzó ná: “Á mot, mää yem é dzam wa dzó.”

Etéññ te ébyen, eé kóbo, ané nnóm kúp a ngá lón. ⁶¹Éde Ntí a ngá vejan, a dága Pedro. Ané Pedro a ngá síman é dzam Ntí a ngá dzó ní ná: ‘Émuú, kaa ná nnóm kúp á lón, wa ye ma kat biyɔɲ bí léa.’ ⁶²Éde Pedro a ngá kwíñ átán, á nga daɲ bíra yi.

Bá kpógo Yesus

⁶³É bot bé ngá kálá ní, bé ngá kpógo ní bé ngá yít fe ní. ⁶⁴Ané bé ngá dzip ní mís, [bé nga bími ní ású], bé nga síli ní ná: “Túpge, nzá á bími wa?” ⁶⁵Bé ngá tea ní, béé dzó fe ní abwiññ mam mefé.

Bá kík Yesus misan

⁶⁶Niané kírí e ngá léne, éde mikúkúma míye á nnam, betébosú befára ya fe beyágale métsinɲ bé ngá ɓo ékóánn, bé kéñ fe ya ní ékóánn médzó te, ná bé kík ní misan. Ané bé ngá síli ní ná: ⁶⁷“Ngé wa o ne Kristo, dzóge bía do!”

Ve, éde Yesus ní a ngá yalan ya bó ná: “Ngé me dzóo mína do, mínáá ye do bwíni. ⁶⁸Ya fe ná, ngé ma me síli mína nsílí, mínáá ye yalan ya ma. ⁶⁹Ve, atée ye áwola dí, é Mwán Mot, aa ye ke átɔɔ á mfá méyóm é Nzamá a ne nguu.”

⁷⁰Ané bésesé bé ngá síli ná: “Édo ná, o ne é Mwán Nzamá, ngeá?”

Ané Yesus ní a ngá yalan ya bó ná: “Ané mína dzó, me ne ní.”

⁷¹Éde bé ngá dzó ná: “Amú dzé fe bía bera kómo ngañiá? Bía bébyen bí wók yaá do ánu deñ.”

Yesus a ne ébe ású Pilato

23 ¹Éde nkuna bot te óse ó ngá tébe, ané bé ngá ke ya ní ébe ású Pilato. ²Éde bé ngá tára ná bá sómán ní, béé dzó ná: “Bí koan ya é mot ní aa yágale bot béye áyɔɲ dea bikúkwát bí mam; aa kili ná bé táa vé kéza mfónsí, émyen ní aa dzó fe ná éñe a ne Kristo Kéza.”

³Éde Pilato a ngá síli ní, eé dzó ná: “Ye wa o ne é Kéza bejudio?”

Ané Yesus ní a ngá yalan ya ní, a dzóo ná: “Wa dzó do.”

⁴Éde Pilato a ngá dzó betébosú befára ya nkuna bot ná: “Mée téa etɔm enziɲ ébe é mot ní.”

⁵Ve, bá bé ngá yémle, béé dzó ná: “aa fuk nnam, aa ke aa vé ayágalé á Judea áse. A ngá tára do á Galilea, a nzu yaá kwíñ ya do ó vá.”

Yesus a ne ébe ású Erodés

⁶Éde, niané Pilato a ngá wók do, ané a ngá síli ngé éñe Yesus a ne mot ye á Galilea. ⁷Éde, niané a ngá yem ná a ne mot ye abenɲ edzwée Erodés, ané a ngá lóm ná bé ke ya ní ébe Erodés, ákoan Erodés ní a tɔɔ fe á Yerusalen melú méte. ⁸Éde, niané Erodés a ngá yén Yesus, ané a ngá bíra sán, amú ákoan ná é ntɔɔ yaá abwiññ tám eé kómo ní yén, amú méfwéñ a ngá wók ébe Yesus. A ngá yana fe ná aa ye yén Yesus aa ɓo ewólo dzam enziɲ. ⁹Éde Erodés a ngá síli ní abwiññ misílí; ve, Yesus ní eé ndzí yalan ya ní dzam enziɲ. ¹⁰Betébosú befára ya beyágale métsinɲ bá bé mbé fe ó véa, béé sómán ní ya ededea nguu. ¹¹Ané Erodés ya nsámá benzima weñ bé ngá byana Yesus, béé kpógo fe ní. Éde bé ngá bwára ní ededea mbamba etóp. Ané Erodés a ngá búlu ní ébe Pilato. ¹²Mos te éwɔ Erodés bá Pilato bé ngá tɔɔ angomm, amú ná ómvús bée ngá sɔ bá léran osúnn.

Bá kík nsan ná Yesus aa wú

¹³Éde Pilato a ngá kóán betébosú befára ya bedzwée ya fe nnam, ¹⁴ané a ngá dzó bó ná: “Míní sɔ ya é mot ní ébe ma, mína ná aa ke á nnam é

nzenn e ne ekúkwát; ve, ma me mana yaá ní fas ébe ású denan, ma kaa ákoan ya etom enziñ ébe é mam mína sómán ní a mɔ. ¹⁵Atwaa Erodes ní áá koan ki ná a ne ntótóm; édo á búlu bía ní. Dággán ná áá bɔ dзам enziñ dá yian ya awú; ¹⁶éde ná, ma ye ní mana yít, véa, me dzáma ní.” ¹⁷[Pilato a ngá yian bɔ eé dzáma bɔ mbok mbɔ́ó ébe kada Paskua.]

¹⁸Ve, ané nkuna bot óse ó ngá yónán etéñ evɔ́ó, weé dzó ná: “Veagé bía é mot ní á mís été, dzámané bía Barrabás!”

¹⁹Barrabás te a mbé á mbok amú ná a ngá bɔ ná bot bé byana edzwée á kísoan, ye fe etom mbim mot. ²⁰Pilato eé kómo dzáma Yesus, éde a ngá bera kóbo ya bɔ. ²¹Ve, bá bé ngá yónán, béé dzó ná: “Dómlé ní á krús, dómlé ní á krús!”

²²Ané a ngá dzó bɔ éyɔñ léa ná: “Amú dzé? Nzá abé á bɔ? Mää yén etom enziñ ébe éñe ná aa yian ya awú. Ma nzu ní yít, véa me dzáma ní.”

²³Ve, bé ngá yémle ya mekíñ oyaáp ó yóp, béé dzaa ná bé dómlé Yesus á krús. Éde mekíñ meba mé ngá wún. ²⁴Ané Pilato a ngá kík ná é dzam bé ngá dzaa édo é boban. ²⁵Éde a ngá dzáma bɔ éñí bé ngá dzaa, éñí á mbé á mbok amú mbyanann edzwée á kísoan, ya amú etom mbim mot; bá a kee Yesus ná bé bɔ ní ámvála bé ngá kómo.

Bá dómlé Yesus á krús

²⁶É tám bé ngá ke ya ní, ané bé ngá biñ Simón, mot ye á Sirene, ní a ngá sɔ á mfínn; éde bé ngá dea ní krús ná á ke aa бага do Yesus ómvús.

²⁷nkuna bot ye á nnam ó ngá bee Yesus ya biningá, béé ke bá yón ya áyi amú éñe. ²⁸Ané Yesus a ngá veñan ébe ébɔ, a dzóo ná: “Á biningá, bwán béye á Yerusalen, míní táa ma yi; ve, yigán ákála mína bébyen ya ákála é bwán benan. ²⁹Amú ná, bebélá, melú má nzu, melú bá ye dzó ná: ‘Mvóm ya é biningá bé ne bikom, ya mébum meé ndzí byéñ, ya mébéñ meé ndzí ñéa bwán.’ ³⁰Tám te bá ye tára ná bá dzó mikoó ná: ‘Kpáán bía áyóp’, béé dzó bwann mikoó ná: ‘Dzipgán bía áyóp’. ³¹Amú ná, ngé numm elé édo bá bɔ aaná, edí é ne nkót dá bá ye bɔ á yá?”

³²Bé ngá ke fe ya bebo mebé bé beañ ya ní, ná bá ke bɔ áywiñ. ³³Éde, niané bé ngá kwiñ é vóm bá lwée ná Ékpékpéñ Nló, ané bé ngá dómlé ní á krús ó véa ya fe bebo mebé, mbɔ́ó mfá méyóm, éñí mbɔ́ó ní mfá méyéá. ³⁴Éde Yesus a ngá dzó ná: “Á Tará, dzwiigé bɔ, amú ná báa yem é dzam bá bɔ.”

Éde bé ngá kyak bemaá, béé kaban bitóp byeñ. ³⁵Bot béye á nnam bé mbé ó véa, béé yén do; bedzwée bá bé ngá kpógo fe ní, béé dzó ná: “A ngá koro é bot bevɔ́ó; á korogé fe émyen, ngé éñe a ne é Kristo Nzamá, éñí a ne ntópbán.”

³⁶Benzima bá bé ngá kpógo fe ní, béé yit ní bebeñ, béé vé fe ní é vino a ne saññ, ³⁷béé dzó ná: “Ngé o ne é kéza bejudio, korogé wámyen.”

³⁸Ntsili wá ó mbé fe ní á nló áyóp [á nkóbo griego, á latín ya ébreo] ná: “É Kéza Bejudio éñe ní.”

³⁹Éde mbo mebé mbóó ye á mbé a kele bábe bó á krús a ngá tea Yesus, ñí ná: “Wa o ne Kristo ngeá? Korogé wámyen, o koro fe bía!”

⁴⁰Ve, éñí mbóó a ngá báma ñí, eé dzó ná: “Ye atwaa Nzamá ñí wǎá kɔ wɔŋŋ, a tɔɔ ná wa o ne fe éndáglé été ámvála déá? ⁴¹Á mfá wea, éndáglé dí é ne nzósoó, amú ná bía ñɔŋ édí dá yian ya míboann myea; ve, é mot ñí, ñí áá bó mbéa dzam enziŋ.”

⁴²Ané a ngá dzó ná: “Á Yesus, o símanǎn ma, éyɔŋ wá ye sɔ édzwée ngómán dwe été.”

⁴³Éde Yesus ñí a ngá dzó ñí ná: “Bébélá, ma dzó wa ná, émuú bía wa bía ye tɔbɔ á Paraíso.”

Áwú Yesus

⁴⁴Ákoan ná á ntɔɔ ané amyeré, éde dzíbi é ngá ku ébe sí áse akekwiñ méwola mé léa ye ngogáse, ⁴⁵éde nlódzóp ó ngá bɔ dzíbi, étóp á templo dá é ñaba fe énzénzɔŋ.

⁴⁶Ané Yesus a ngá yónán ya kíŋŋ oyaáp ó yóp, a dzóo ná: “Á Tará, ma kee nsísim wɔm é mó mwe été.” Niané a ngá mana dɔ dzó, ané a ngá wú.

⁴⁷Éde, niané kaba ye á Roma a ngá yén é dzam é ngá lot, ané a ngá vé Nzamá dúmá, eé dzó ná: “É ñá mfaŋ mot ñí a tɔɔ nzósoó.”

⁴⁸nkuna bot óse ó mbé ó kóán, weé yén dzam te; niané bé ngá yén é dzam é ngá lot, éde bé ngá búlán béé bere mó á nló weba. ⁴⁹Ve, méyemann mése Yesus ya é biningá bé ngá sɔ bá bee ñí atée ye á Galilea, bé ngá yén mam méte, bé téle oyomm oyaáp.

Bá dzep Yesus

⁵⁰⁻⁵¹Mot enziŋ a mbé mot ye Arimatea, kísoan bejudio, a tɔɔ eyola ná José; a mbé mbamba mot, a tɔɔ fe nzósoó; a ngá yana fe ná édzwée ngómán Nzamá dá ye sɔ. José te a mbé mot ye ékóánn medzó bejudio, ve eé ndzí yébe é dzam bot béte bé ngá bán ya ábɔ. ⁵²Ané mot te a ngá ke yén Pilato, a dzaa ñí mbim Yesus. ⁵³Éde, niané a ngá sii wó á krús, ané a ngá vígile wó á mbamba étóp été, éde a ngá ke wó bwíi é sɔŋ e mbé mfaán ákwá été; é vóm mot enziŋ áá bé ki tára dzebe. ⁵⁴A mbé sóánn melú mé tán, ákoan ná Sátará á nga nzu yaá ásum.

⁵⁵É biningá bé ngá sɔ bábe Yesus atée ye á Galilea bé ngá bee José, bé yén sɔŋ, bé yén fe ané aa bwíi mbim Yesus été. ⁵⁶Ané bé ngá búlán á kísoan, bé koman fe é byém byá num mvéáñ, ya mbwánn enum. Éde bé ngá waabe é mos Sátará, amvála ané Mvéna má mánan.

Áwómó Yesus

24 ¹É mos ósúa ye á sóánn, ekúná kírí, éde biningá béte bé ngá ke á sɔŋ, bé kéñ fe ya é byém byá num mvéáñ, é byém bé ngá mana koman. ²Ané bé ngá koan ná ákwá é ngá dzip sɔŋ é kólo yaá; ³éde bé ngá

ñíi été, ve béé ndzí koan ya mbim Ntí Yesus. ⁴Éde a ngá bɔ ná, bé téle nzamzámánn néa, éde bot bé beañ bé ngá nzu yéne ébe bó, bé бага бítóp byá feañ. ⁵Éde bé ngá kɔ wɔŋŋ, bé kútbe ó sí, bé lwíi fe mesú ósí, ané bot béte bé ngá síli bó ná: “Amú dzé mína dzéŋ éñí a ne ntétéá á miwúán été?” ⁶A sés ó vá; á wómo yaá. Símanján ámvála a ngá kɔbɔ ya mína, ákoan a ngén á Galilea, ⁷ná: ‘dá yian ná bé kee é Mwán Mot é mó bebo misémm été, bé dómle fe ñí á krús, eyɔŋ te a wómo é mos léa.’ ”

⁸Éde bé ngá síman bífiá Yesus, ⁹ané bé ngá kólo á sɔŋ, bé kéñ kat beyága awóm ya mbɔ́́ mam méte ya fe é bot bése bevɔ́́. ¹⁰Ébá bé ngá kat baapostol mam méte bé mbé ná: María Magdalena, Juana ya María, Jakobo ñíá, ya é biningá bevɔ́́ bé mbé bábe bó. ¹¹Ve, bífiá bíte bí ngá fonan bó ané mengann. Béé ndzí bwíni biningá béte.

¹²Ve déá, éde Pedro a ngá tébe a kéñ mbíí á sɔŋ; niané a ngá dága été, ané a ngá yén fáve bitóp, éde a ngá ke á ndá, eé yágán fe é dзам é ngá bɔban.

Nzenn ye Emaús

¹³Mos te ébyen, bot bé beañ béye beyága Yesus bé ngá ke é dzea bá lwée ná Emaús, é mbé ané awóm mekwá ya akwá avɔ́́ akekwiñ á Yerusalen. ¹⁴Bé ngá ke bá kɔbɔ bevɔ́́ ya ébá bevɔ́́ é mam mése mé ngá bɔban. ¹⁵Éde a ngá bɔ ná, béé ke bá kɔbɔ, ya fe ákéá bébyen ya bébyen, ané Yesus émyen a ngá yit bó bebeñ, á nga ke fe bábe bó; ¹⁶bé ngá yén ñí, ve dзам enziŋ é ngá dzip bó ná bé táa ñí yem.

¹⁷Éde a ngá síli bevɔ́́ ya ébá bevɔ́́ ná: “Mína ke mína léan benzá mam?” Ané bé ngá tébe, bé tɔ́ eywiññ. ¹⁸Éde mbɔ́́ ye ébe bó, éñí á mbé eyola ná Kleofas, a ngá yalan ya ñí, a dzóo ná: “Wa fá o ne suga nnéŋ á Yerusalen ná wáá yem é mam mé bɔban yaá ó weñ melú má.”

¹⁹Ané ñí a ngá síli bó ná: “Benzá mam?”

Éde bé ngá yalan ná: “É dзам Yesus ye á Nasaret; a mbé nkúlu medzó, a mbé fe ewólo á mibɔann ya á bifíá, ébe ásu Nzamá ya ósú bot bése; ²⁰ya ámvála betébosú befára ya bédzwée bea bé ngá kee ñí á mfá ye ná bé kík ñí nsaj ná aa wú, bé dómle fe ñí á krús; ²¹á mfá wea, bí ngá yana ná éñe a nkún nzu ya akoroga ná á vé Israel filí. Ve, ya ásesé te, ngúra mfá éwɔ́ ó ne ná, é mos léa éwɔ́ wí avé dзам te é bɔban. ²²Mfá mbɔ́́ éwɔ́ wá ó ne ná, biningá benziŋ béye ébe bía bá bé kpoo yaá bía mevoó. Bé kúnú ke á sɔŋ é kírí ñí, ²³bá kaa fe ákoan ya mbim weñ. Éde bé nzu dzó ná baángel bé yéne ébe bó, ané baángel béte bé dzó bó ná Yesus a ne ntétéá. ²⁴Éde fe befám benziŋ béye ébe bía bé ke á sɔŋ weñ, ané bá bé koan fe ya dɔ́ ámvála biningá bé mvá dzó; bá béé ndzí ki ñí yén.”

²⁵Éde Yesus a ngá dzó bó ná: “Á akúkút bot milém mí ne otóŋŋ ye ábwíni é mam mése bekúlu medzó bé ngá dzó! ²⁶Ye ná Kristo éé ngá yian yén midzuúk míte, a kéñ fe ñíi á dúmá deñ été, ngeá?”

²⁷Ané a ngá túga bó kat é mam Mitsilann míse myá kóbo mfá weñ, atée ye mébá Moisés akekwiñ mébá bekúlu medzó bése.

²⁸Éde bé ngá sian bebeñ é dzeá bé ngá ke, éde a ngá bo ané é mot aa ke oyaáp ósú. ²⁹Ve, éde bé ngá yémle ya ní, béé dzó ná: “Líggé bíabe mína, amú ná ngogó é ntóó bebeñ, nlódzóp wá ó lúnbe yaá fe.” Éde fá a ngá ñí, ané a ngá lígi bábe bó. ³⁰Éde a ngá bo ná, niané a ngá tóbo ó téble bábe bó, éde a ngá twáa mfémm, a vé akíba, ané a ngá bák wó, a vé fe bó wó. ³¹Éde é mís meba mé ngá kúuban, ané bé ngá yem ní. Ve, éde a ngá dzán. ³²Éde bé ngá dzó bébyen ya bébyen ná: “Yénje ané milém mí mvá bía yón éyón a mvá kóbo ya bía á nzenn, éyón a mvá bía túga kat Mitsili!”

³³Éde bé ngá tébe áwola te ébyen, ané bé ngá búlán á Yerusalen; éde bé ngá koan ya baapostol awóm ya mbóó bé tóó vóm mbóó ya fe é bot bábe bó bé mbé. ³⁴Ané bésesé béte bé ngá dzó bot bé beañ béte ná: “É ne été ná Ntí a wómo yaá; a yéne yaá fe ébe Simón.”

³⁵Éde bé beañ béte bá bé ngá kat bó é mam mé ngá lot a bó énzénzan nzenn, ya ámvála bé ngá yem ní niané a ngá bák mfémm.

Yesus aa yéne énzénzan báyaga été

³⁶Ákoan ná bé ngén bá kóbo mam méte, ané Yesus a ngá yéne énzénzan deba été, a dzóo bó ná: “Mvwaá eé boóge ya mína.”

³⁷Éde bé ngá sigan ya ábíra kó wón; bé nga bwíni ná bá yén kónn. ³⁸Ané a ngá dzó bó ná: “Amú dzé mína fógan? Amú dzé ki mína sigbe mílém myenan été? ³⁹Yénján é mó mam ya mébo mam. Mámyen ní; namañán ma, yénján fe ma, amú ná kónn déé belé mison ngé ki biveés ané míní téa me belé byo ná.”

⁴⁰Niané a ngá dzó do, éde a ngá lére bó mó ya mebo. ⁴¹Ve, bé ngén bé tóó néa kaa ábwíni, amú mesán ya eyágán, ané a ngá dzó bó ná: “Ye míní belé dzóm ye ádzí ó vá?”

⁴²Éde bé ngá vé ní etun nkénán kwaás [ya ywíñ]; ⁴³ané ní a ngá ñón do a dzí fe do ébe ásu deba. ⁴⁴Véa, éñe a ngá dzó bó ná: “Ákoan me ngén bíabe mína, bífiá mé ngá kóbo ya mína ébyo bí: ‘Ná é mam mése mé ne ntsilann mfá wóm métsinje Moisés été ya mébá bekúlu medzó été ya Bésalmo été mé belé ná má mana dzálában.’”

⁴⁵Éde a ngá bo bó osímánn ná bé túga wók Mitsili, ⁴⁶a dzóo fe bó ná: “Éñe é ne ntsilann amvála te, ná: Kristo á dzuk, a wómo miwúán été é mos léa, ⁴⁷ya fe ná, ya éyola deñ bé kat fwéñ ye á ndzobán mfá ye á ndzámánn mísémm ébe meyón mése, atée ye á Yerusalen. ⁴⁸Míní ne mam méte bengañiá. ⁴⁹Dággán, ma ye mína lóm é ngaá Tará a ngá kyaa. Ve, tóbogán á kísoan ó vá akekwiñ ané mína ye tóbo mbwátán ya é nguu da só á dzóp.”

Yesus aa bét á dzóp

⁵⁰Ané a ngá kólo ya bó á kísoan été akekwiñ á Betania; éde a ngá bére mó ó yóp, á nga vé abwará ya bó. ⁵¹Éde a ngá bo ná, é tám a ngá vé

abwará ya bó, á nga kólo ébe bó eé bét á dzóp. ⁵²Éde, niané bé ngá mana kútbe ó sí ná bá vé ñí ngaŋŋ, ané bé ngá búlán á Yerusalen ya abwiññ mesán; ⁵³bé mbé fe mbán átɔbo á templo été, bée lugu Nzamá.